

انتساب

ان باہمت حضرات و خواتین کے نام

جو الفاظِ قرآنی

هُوَ خَيْرٌ مِّمَّا يَجْمَعُونَ (یونس: 58)

پر یقین کی عملی مثال قائم کرتے ہوئے

اور حدیثِ نبویؐ

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بخاری)

کو پیش نظر رکھتے ہوئے

دنیا کی عارضی لذتوں کے مقابلے میں

آخرت کی ابدی کامیابی کے حصول کے لئے

اپنی بہترین صلاحیتیں

قرآن کریم کے سیکھنے اور سکھانے کے لئے

وقف کر دیں

مطالعہ قرآن حکیم کا منتخب نصاب

حصہ سوم

نکات برائے درس و تدریس

presented in pdf format by

www.hamditabligh.net

انجمن خدام القرآن سندھ، کراچی (رجسٹرڈ)

قرآن اکیڈمی، خیابانِ راحت، درخشاں، ڈیفنس فیز VI، کراچی

فون نمبر: 23 - 5340022، فیکس: 5840009

ای میل: karachi@quranacademy.com

ویب سائٹ: www.quranacademy.com

☆ منتخب نصاب کے تمام مقامات کے تفصیلی دروس پر مشتمل 98

آڈیو کیسٹس / 49 ویڈیو کیسٹس

منتخب نصاب حصہ سوم

☆ منتخب نصاب حصہ سوم کا تعارف :

اس حصہ کا موضوع ہے عملِ صالح۔ یہ حصہ پانچ دروس پر مشتمل ہے جن کے موضوعات اور ان کا باہمی ربط حسب ذیل ہے :

• درسِ اول (سورہ مومنون آیات 1-11 اور سورہ معارج آیات 19-35 کا تقابلی مطالعہ) ان بنیادی اوصاف کے بیان پر مشتمل ہے جن پر ایک فرد کی سیرت و کردار یا خودی کی تعمیر ہوتی ہے۔

• ~~درسِ دوم (سورہ فرقان کا آخری رکوع) ان تکمیلی اوصاف کے بیان پر مشتمل ہے جو ایک تعمیر شدہ شخصیت میں پائے جاتے ہیں۔ یہ مقام قرآن حکیم کے انسانِ مطلوب کی نہایت عمدہ تصویر کشی کرتا ہے۔~~

• درسِ سوم (سورہ تحریم) خاندانی زندگی کے بارے میں ہدایات پر مشتمل ہے۔
• درسِ چہارم (سورہ بنی اسرائیل رکوع 3 اور 4) معاشرتی معاملات یعنی معاشرتی اقدار (Social Values) اور معاشرتی برائیوں (Social Evils) سے بحث کرتا ہے۔

• درسِ پنجم (سورہ حجرات) مسلمانوں کی ملی زندگی یا ریاست کی سطح سے متعلق معاملات کے بارے میں ہدایات پر مشتمل ہے۔

فہرست

1 منتخب نصاب حصہ سوم کا تعارف

2 درسِ اول : تقابلی مطالعہ

سورہ مومنون آیات 1-11 اور سورہ معارج آیات 19-35

3 درسِ دوم : سورہ فرقان آیات 61-77

4 درسِ سوم : سورہ تحریم

5 درسِ چہارم : سورہ بنی اسرائیل رکوع 3-4

6 درسِ پنجم : سورہ حجرات

7 جہاد فی سبیل اللہ

حوالہ جات

☆ ”مطالعہ قرآن حکیم کا منتخب نصاب“ کتابی صورت میں جس میں منتخب نصاب میں شامل تمام مقامات کا متن، ترجمہ اور مختصر تفسیر موجود ہے۔

☆ منتخب نصاب کے تمام مقامات کے مختصر لیکن جامع دروس پر مشتمل الہدی سیریز کے 44 آڈیو کیسٹس

☆ منتخب نصاب کے تمام مقامات کے دروس پر مشتمل الہدی کمپیوٹر CD

گویا منتخب نصاب کا حصہ سوم فرد کی ذاتی زندگی کے بارے میں ہدایات سے شروع ہو کر خاندان، معاشرہ اور بالآخر ریاست کی سطح پر ہدایات کی وضاحت کرتا ہے۔

درسِ اوّل: تقابلی مطالعہ

سورہ مومنون آیات 1-11 اور سورہ معارج آیات 19-35

سورہ مومنون آیات 1-11

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 قَدْ أَفْلَحَ الْمُؤْمِنُونَ (1) الَّذِينَ هُمْ فِي صَلَاتِهِمْ
 خَاشِعُونَ (2) وَالَّذِينَ هُمْ عَنِ اللَّغْوِ مُعْرِضُونَ (3) وَالَّذِينَ
 هُمْ لِلزَّكَاةِ فَاعِلُونَ (4) وَالَّذِينَ هُمْ لِفُرُوجِهِمْ حَافِظُونَ (5) إِلَّا
 عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ (6) فَمَنْ
 ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ (7) وَالَّذِينَ هُمْ
 لِأَمْنَتِهِمْ وَعَهْدِهِمْ رَاعُونَ (8) وَالَّذِينَ هُمْ عَلَىٰ صَلَاتِهِمْ
 يُحَافِظُونَ (9) أُولَٰئِكَ هُمُ الْوَارِثُونَ (10)
 الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ (11)

سورہ معارج آیات 19-35

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 إِنَّ الْإِنْسَانَ خُلِقَ هَلُوعًا (19) إِذَا مَسَّهُ الشَّرُّ جَزُوعًا
 (20) وَإِذَا مَسَّهُ الْخَيْرُ مَنُوعًا (21) إِلَّا الْمُصَلِّينَ

(22) الَّذِينَ هُمْ عَلَىٰ صَلَاتِهِمْ دَائِمُونَ (23) وَالَّذِينَ
 آمَنُوا بِاللَّهِ حَقَّ مَعْلُومٍ (24) لِّلسَّائِلِ وَالْمَحْرُومِ (25)
 وَالَّذِينَ يُصَدِّقُونَ بِيَوْمِ الدِّينِ (26) وَالَّذِينَ هُمْ مِّنْ عَذَابِ رَبِّهِمْ
 مُشْفِقُونَ (27) إِنَّ عَذَابَ رَبِّهِمْ غَيْرُ مَأْمُونٍ (28) وَالَّذِينَ
 هُمْ لِفُرُوجِهِمْ حَافِظُونَ (29) إِلَّا عَلَىٰ أَزْوَاجِهِمْ أَوْ مَا مَلَكَتْ
 أَيْمَانُهُمْ فَإِنَّهُمْ غَيْرُ مَلُومِينَ (30) فَمَنْ ابْتَغَىٰ وَرَاءَ
 ذَلِكَ فَأُولَٰئِكَ هُمُ الْعَادُونَ (31) وَالَّذِينَ هُمْ لِأَمْنَتِهِمْ
 وَعَهْدِهِمْ رَاعُونَ (32) وَالَّذِينَ هُمْ بِشَهَادَتِهِمْ قَائِمُونَ (33)
 وَالَّذِينَ هُمْ عَلَىٰ صَلَاتِهِمْ يُحَافِظُونَ (34) أُولَٰئِكَ فِي
 جَنَّةٍ مُّكْرَمُونَ (35)

☆ تھیدی نکات:

- 1- منتخب نصاب کے حصہ سوم کا درسِ اوّل سورہ مومنون کی آیات 1-11 اور انہیں کی ہم مضمون سورہ معارج کی آیات 19-35 کے تقابلی مطالعہ پر مشتمل ہے۔
- 2- اس درس کا موضوع ہے ”تعمیر سیرت کی اساسات“ یعنی وہ بنیادی صفات جن پر قرآن حکیم کے انسانِ مطلوب کی سیرت و کردار کی تعمیر ہوتی ہے۔ یہ صفات حسب ذیل ہیں:

- نماز میں خشوع و خضوع - لایعنی باتوں سے اعراض
- تزکیہ نفس کے لئے کوشش - جنسی جذبے پر قابو رکھنا
- ایفائے عہد و ادائے امانت - حفاظتِ نماز

۳- اس درس میں شامل دونوں مقامات کے تقابلی مطالعہ سے ہم قرآن کے دو اسلوب نمایاں ہو جاتے ہیں:

i - الْقُرْآنُ يُعَسِّرُ بَعْضُهُ بَعْضًا قَرَأَنَّا كَأَنَّكَ كَافٍ فِي سَمْعِكَ -

ii - أَلَلَّهُ نَزَلَ أَحْسَنَ الْحَدِيثِ كِتَابًا مُتَشَابِهًا مَثَانِيَ (الزمر: 23) کے مطابق قرآن حکیم میں اہم مضامین یکساں اصطلاحات و ترتیب کے ساتھ یا مختلف اصطلاحات و ترتیب کے ساتھ دو یا اس سے زائد بار بیان کیے جاتے ہیں جیسے:

- نبی اکرمؐ کا مقصد بعثت (التوبہ: 33، الفتح: 28، الصف: 9)

- اہل ایمان عدل کے علم بردار بن کر کھڑے ہو جائیں (النساء: 135، المائدہ: 8)

تقابلی مطالعہ

☆ سورہ مومنون

قَدْ أَفْلَحَ الْمُؤْمِنُونَ (1) إِنَّ الْإِنْسَانَ خُلِقَ هَلُوعًا

(19) إِذَا مَسَّهُ

الشَّرُّ جَزُوعًا (20) وَإِذَا مَسَّهُ

الْخَيْرُ

مُنُوعًا (21) إِلَّا الْمُصَلِّينَ

(22)

ترجمہ:

قَدْ أَفْلَحَ الْمُؤْمِنُونَ -- بے شک کامیاب ہو گئے اہل ایمان۔

إِنَّ الْإِنْسَانَ خُلِقَ هَلُوعًا -- بے شک انسان کم حوصلہ پیدا ہوا ہے۔ إِذَا مَسَّهُ

الشَّرُّ جَزُوعًا -- جب اُسے تکلیف پہنچتی ہے تو گھبرا اٹھتا ہے۔ وَإِذَا مَسَّهُ

الْخَيْرُ مُنُوعًا -- اور جب آسائش حاصل ہوتی ہے تو بخیل بن جاتا ہے۔

إِلَّا الْمُصَلِّينَ -- سوائے نمازیوں کے

➤ أَفْلَحَ - يُفْلِحُ کے لغوی معنی ہیں پھاڑنا، پھاڑنا کالنا۔ عربی میں کسان کو فَلَاح کہا جاتا

ہے کیوں کہ وہ زمین کا سینا اپنے ہل کی نوک سے پھاڑتا ہے۔ اسی طرح عربی زبان کا

مقولہ ہے: إِنَّ الْحَدِيدَ بِالْحَدِيدِ يُفْلِحُ (بے شک لوہا، لوہے ہی سے کاٹا جاتا

ہے)۔ اس لفظ کے اصطلاحی معنی ہیں کامیاب ہونا، کام نکال لینا (موضح القرآن)۔

➤ عام انسان لذاتِ دنیوی یعنی مال و دولت، جاہ و منصب، شہرت، اقتدار، وغیرہ کے

حصول کو کامیابی سمجھتا ہے لیکن جو شخص اس حقیقت کو جان لے کہ تمام لذاتِ دنیوی

”متاعُ الغرور“ (دھوکے کا سامان) ہیں اور اصل کامیابی آخرت میں حاصل ہوگی

اور پھر اس کے حصول کی کوشش کرے، گویا متاع الغرور کے پردے کو پھاڑ کر کامیابی

کی اصل حقیقت کا سراغ لگا لے وہ ہی مُفْلِحُ یعنی کامیاب ہونے والا ہے۔

➤ انسان کی عظمت کی اصل وجہ اس کے خاکی وجود میں پنہاں روحِ ربانی ہے:

ہے ذوقِ تجلی بھی اسی خاک میں پنہاں

غافل تو نرا صاحبِ ادراک نہیں ہے

اسی روحِ ربانی کی وجہ سے انسان کو اشرف المخلوقات قرار دیا گیا اور اُسے

موجود ملائک ہونے کا اعزاز حاصل ہوا (الحجر: 29، ص: 72)۔ روحِ ربانی کی

احتیاج اور اس کے لئے ذریعہ تسکین ذکرِ الہی اور وحیِ ربانی ہے۔ انسان کی اصل

شخصیت یہ روحِ ربانی یعنی روحانی وجود ہے۔ انسان کا یہ روحانی وجود اس کے اُس

خاکی یعنی حیوانی وجود کے خول میں لپٹا ہوا ہے، جس کے تقاضے بڑے شدید اور فوری

طور پر محسوس و مشہود ہیں۔ عام انسان اس حیوانی وجود کو ہی اصل انسان سمجھ کر اسی کے

تقاضوں کو پورا کرنے میں لگا رہتا ہے (الحشر: 19)۔ اُپنشد کا جملہ ہے:

Man in his ignorance identifies himself

with the material sheaths which

en-compass his real self.

اس پیکرِ خاکی میں اک شے ہے سو وہ تیری

میرے لئے مشکل ہے اس شے کی نگہبانی

البتہ مُفْلِحٌ یعنی کامیاب ہونے والا انسان وہ ہے جو اس ظاہری وجود کے پردے کو چاک کر کے اپنی اصل شخصیت و حقیقت کو جان لے اور پھر اس کے تقاضے پورے کرنے کی کوشش کرے:

گاہ مری نگاہ تیز چیر گئی دلِ وجود

گاہ الجھ کے رہ گئی مری توہمات میں

➤ سورہ معارج کی آیات 19 تا 22 فلاحِ انسانی کی تشریح کرتی ہیں۔ عام انسان اس دنیوی زندگی کو اصل زندگی سمجھتا ہے اور یہاں کے برے حالات کا شدید تاثر لیتا ہے اور یہاں کی نعمتوں کو سمیٹ سمیٹ کر رکھتا ہے۔ فلاح پانے والا انسان وہ ہے جو دنیا کی بے ثباتی و ناپائیداری کو سمجھ لے اور یہاں کے اچھے یا برے حالات کو عارضی سمجھ کر ان سے زیادہ متاثر نہ ہو۔

➤ سورہ معارج میں اہل ایمان کو المصلین یعنی نمازی کہا گیا ہے۔ قرآن حکیم ایمان اور نماز کو لازم و ملزوم قرار دیتا ہے۔ تحویلِ قبلہ کے موقع پر جب یہود نے کہا کہ مسلمانوں کی وہ تمام نمازیں ضائع ہو گئیں جو بیت المقدس کی طرف رخ کر کے ادا کی گئیں تھیں تو سورہ بقرہ آیت 143 میں یہود کی بات کو غلط قرار دیتے ہوئے فرمایا گیا ”اللہ تمہارے ایمان کو ضائع کرنے والا نہیں ہے“۔ گویا مومن اور مصلیٰ مترادف وہم معنی

الفاظ ہیں۔

☆ سورہ مومنون سورہ معارج

الَّذِينَ هُمْ فِي صَلَاتِهِمْ خَاشِعُونَ (2) الَّذِينَ هُمْ عَلَى صَلَاتِهِمْ
دَائِمُونَ (2 3)

وَالَّذِينَ هُمْ عَلَى صَلَاتِهِمْ يُحَافِظُونَ (9) وَالَّذِينَ هُمْ عَلَى صَلَاتِهِمْ
يُحَافِظُونَ (3 4)

ترجمہ:

الَّذِينَ هُمْ فِي صَلَاتِهِمْ خَاشِعُونَ -- جو اپنی نماز میں عاجزی اختیار کرتے ہیں۔

الَّذِينَ هُمْ عَلَى صَلَاتِهِمْ دَائِمُونَ -- جو باقاعدہ نماز کا التزام رکھتے ہیں۔

وَالَّذِينَ هُمْ عَلَى صَلَاتِهِمْ يُحَافِظُونَ -- اور جو لوگ اپنی نمازوں کی
حفاظت کرنے والے ہیں۔

➤ دونوں مقامات پر اول و آخر نماز کا ذکر کر کے واضح کیا گیا کہ بندہ مومن کے کردار کی اہم ترین اساس نماز ہے۔ نماز ہی مومن کی شخصیت کی عمارت کا سنگِ بنیاد بھی ہے اور اس کی بلند ترین منزل بھی۔ یہ اس کے شہرِ زندگی کی ایسی فصیل ہے جس نے پورے طور پر اس کے معمولات کا احاطہ کر لیا ہے۔ اس کے روزمرہ کے تمام معاملات اور نظامِ الاوقات، نماز کے اعتبار سے طے ہوتے ہیں۔

➤ نماز کی روح خشوع و خضوع ہے لہذا سورہ مومنون میں سب سے پہلے اسی کو بیان کیا گیا ہے۔ البتہ نماز کی ظاہری و باطنی اعتبار سے افادیت اس پر دوام یعنی اس کی مستقل ادائیگی سے ہے جسے سورہ معارج میں اولاً نمایاں کیا گیا ہے۔ نماز کی محافظت کو دونوں مقامات پر بیان کر کے اس کی اہمیت کو واضح کیا گیا ہے۔

خَاشِعُونَ دراصل خَاشِعُ کی جمع ہے جس کے معنی ہیں جھکنے والے عاجزی اختیار

کرنے والے وغیرہ۔ یہ لفظ تین معانی میں استعمال ہوتا ہے:

۱- ظاہری طور پر جھکنا۔ (الغاشیہ: 2، القلم: 43، طہ: 108)

۲- باطنی طور پر جھکنا یعنی قلبی جھکاؤ۔ (الحدید: 16)

۳- انسان کے پورے وجود کا جھکنا۔ (آل عمران: 199)

اسی اعتبار سے نماز میں خشوع و خضوع اختیار کرنے کا مطلب ہے:

۱- ظاہری اعتبار سے خشوع و خضوع کے لئے تعدیل ارکان کا اہتمام کیا جائے یعنی

نماز کے تمام ارکان متعلقہ آداب کی رعایت کے ساتھ ادا کیے جائیں۔

۲- ظاہری اعضاء و جوارح کے ساتھ ساتھ انسان کا دل بھی اللہ کی طرف متوجہ

رہے۔ نماز کا ترجمہ سیکھنے، تلاوت کی جانے والی سورتوں کا پہلے سے تعین کرنے

اور یہ تصور کرنے سے کہ شاید یہ میری آخری نماز ہو، حضوری قلب حاصل ہوتی

ہے۔ (اس حوالے سے شبیر بن نور صاحب کی کتاب ”نماز میں خشوع و خضوع“

کا مطالعہ مفید رہے گا)۔

شوق ترا اگر نہ ہو میری نماز کا امام

میرا قیام بھی حجاب! میرا سجود بھی حجاب

عقل و دل و نگاہ کا مرشد اولیں ہے عشق

عشق نہ ہو تو شرع و دیں بتکدہ تصورات

۳- انسان پوری زندگی میں بھی اللہ کے احکامات کے سامنے جھکا ہوا ہو۔ کسی صوفی

کا قول ہے کہ ”عالم بے عمل مناجات کی لذت سے محروم ہو جاتا ہے“۔

جو میں سر بسجده ہوا کبھی تو زمیں سے آنے لگی صدا

تیرا دل تو ہے صنم آشنا تجھے کیا ملے گا نماز میں

نماز میں قرآن حکیم کی سمجھ سمجھ کر اور تاثیر محسوس کرتے ہوئے تلاوت انسان کے

خشوع و خضوع میں اضافہ کر دیتی ہے۔ (بنی اسرائیل: 109)

نماز پر مداومت کے معنی ہیں اسے باقاعدگی سے ادا کرنا۔ سورہ معارج میں یہ لفظ

خشوع کے بدل کے طور پر آیا ہے جس سے ظاہر ہوتا ہے کہ درحقیقت وہی انسان اللہ

کے سامنے جھکا ہوا ہے، جو نماز باقاعدگی سے ادا کرتا ہے۔ حضوری قلب میسر نہ ہو

تب بھی نماز باقاعدگی سے ادا کرنی چاہیے۔ البتہ حضوری قلب کے حصول کے لئے

کوشش کرنی چاہیے۔

نماز کی محافظت سے مراد ہے طہارت، وضو، اوقات نماز، مسجد میں حاضری، جماعت

کے اہتمام اور مسائل نماز کا خیال رکھنا۔

☆ سورہ مومنون

سورہ معارج

وَالَّذِينَ هُمْ عَنِ اللَّغْوِ مُعْرِضُونَ (3) وَالَّذِينَ يُصَدِّقُونَ بِيَوْمِ الدِّينِ

(26)

وَالَّذِينَ هُمْ مِنْ عَذَابِ رَبِّهِمْ

مُشْفِقُونَ (27) إِنَّ

عَذَابِ رَبِّهِمْ

غَيْرُ مَأْمُونٍ (28)

ترجمہ:

وَالَّذِينَ هُمْ عَنِ اللَّغْوِ مُعْرِضُونَ -- اور جو غیر ضروری کاموں سے دور رہتے ہیں

وَالَّذِينَ يُصَدِّقُونَ بِيَوْمِ الدِّينِ -- اور جو روز جزا کو سچ سمجھتے ہیں۔ وَالَّذِينَ هُمْ

مَنْ عَذَابِ رَبِّهِمْ مُشْفِقُونَ -- اور جو اپنے پروردگار کے عذاب سے ڈرتے رہتے ہیں۔ إِنَّ عَذَابَ رَبِّهِمْ غَيْرُ مَأْمُونٍ -- بے شک اُن کے پروردگار کا عذاب ہے ہی ایسا کہ اس سے بے خوف نہ ہو جائے۔

لغو سے مراد وقت گزاری (Time Killing) کے وہ مشاغل ہیں جو نہ دنیوی زندگی کے لئے مفید ہیں اور نہ ہی آخرت کے لئے کارآمد۔ سورہ معارج میں وضاحت ہے کہ بندہ مومن آخرت میں جو اب وہی کے احساس اور اپنے رب کے عذاب سے ڈرتے ہوئے لایعنی مشاغل سے اجتناب کرتا ہے۔ الْأَذْيَانُ مَزْرَعَةٌ الْأَحْسَرَةَ (دنیا آخرت کی کھیتی ہے) کی روشنی میں انسان کی محدود دنیوی زندگی پر آخرت کی طویل زندگی کا انحصار ہے۔ یہاں کی مختصر زندگی میں جو کچھ بویا جائے گا وہی آخرت کی طویل زندگی میں کاٹنا پڑے گا۔ یہاں کا وقتی عمل آخرت میں امر بن جائے گا۔ اس دنیا میں انسان کا اصل سرمایہ وقت ہے اور روز قیامت اُن گھڑیوں پر انسان کو شدید افسوس ہوگا جو غفلت میں بیت گئیں۔ آخرت پیش نظر ہو تو یہاں کا لمحہ لمحہ قیمتی محسوس ہوتا ہے اور ایک عقلمند انسان ہرگز اپنے لمحات کو لایعنی مشاغل میں برباد نہیں کرتا بلکہ وقت کا مفید (Productive) استعمال کر کے آخرت کی عملی تصدیق کرتا ہے۔ ارشاد نبویؐ ہے:

مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ

ایک انسان کے اسلام کی خوبی لایعنی باتوں کا ترک کر دینا ہے (ترمذی)

میسر آتی ہے فرصت فقط غلاموں کو

نہیں ہے بندہ حُر کے لئے جہاں میں فراغ

☆ **سورہ مومنون**

وَالَّذِينَ هُمْ لِلزَّكَاةِ فَاعِلُونَ (4) وَالَّذِينَ فِيْ اَمْوَالِهِمْ حَقٌّ

مَعْلُومٌ (24)

لِلسَّائِلِ وَالْمَحْرُومِ

(25)

ترجمہ:

وَالَّذِينَ هُمْ لِلزَّكَاةِ فَاعِلُونَ -- اور جو تزکیہ کرتے رہتے ہیں۔

وَالَّذِينَ فِيْ اَمْوَالِهِمْ حَقٌّ مَّعْلُومٌ -- اور جن کے اموال میں حصہ مقرر ہے۔

لِلسَّائِلِ وَالْمَحْرُومِ -- مانگنے والے اور محروم کا۔

➤ زکوٰۃ کے لغوی معنی ہیں پاکیزگی اور اصطلاحی معنی ہیں وہ معین صدقہ جو ہر صاحب نصاب کو اللہ کے طے کردہ مصارف میں ہر سال دینا لازم ہے۔ زکوٰۃ جب اصطلاحی معنی میں استعمال ہوتا ہے تو اس کے ساتھ لفظ "ابتداء" آتا ہے۔ یہاں زکوٰۃ لغوی معنی میں آیا ہے کیوں کہ اس کے ساتھ لفظ "فاعلون" ہے۔ گویا یہاں زکوٰۃ کا لفظ تزکیہ کے معنی میں آیا ہے۔

➤ تزکیہ کے معنی ہیں نشوونما کرنا، پروان چڑھانا اور ان رکاوٹوں کو دور کرنا جو پرورش میں حائل ہیں۔ ایک مالی باغ میں جا کر جب کیاری سے خود رو پودوں کو نکالتا ہے تاکہ زمین سے تمام توانائی صرف مطلوبہ درخت یا پودے حاصل کریں تو مالی کے اس عمل کو تزکیہ کہا جاتا ہے۔ اسی طرح جب انسان اپنا احتساب کرتے ہوئے اللہ کی ناپسندیدہ چیزوں کو ترک کرتا ہے اور پسندیدہ چیزوں کو تقویت دیتا ہے تو یہی تزکیہ نفس کہلاتا ہے۔ تزکیہ نفس میں ایک بڑی رکاوٹ مال کی محبت ہے جو نہایت شدت کے ساتھ انسان میں رکھ دی گئی ہے (العادیات: 8)۔ جب تک مال کی محبت دل سے نہ نکلے گی انسان نہ اپنے نفس کا تزکیہ کر سکتا ہے، نہ نیکی کی اصل حقیقت کو پاسکتا ہے (آل عمران: 92) اور نہ ہی قرب الہی حاصل کر سکتا ہے۔ اسی لئے سورہ معارج

میں وضاحت کی گئی ہے کہ اللہ کے نیک بندے تزکیہ نفس کے لئے اپنی محبوب شے یعنی مال اللہ کی راہ میں خرچ کرتے ہیں۔

• سورہ معارج میں حَقُّ مَعْلُومٌ کے الفاظ ظاہر کرتے ہیں کہ انسان کے پاس ضرورت سے زائد مال مستحقین کا حق ہے (بنی اسرائیل: 26) اور ان تک پہنچا کر ان کا احسان مند ہونا چاہیے کہ انہوں نے حق کی ادائیگی کا موقع دیا۔

• تزکیہ نفس کے لئے مال خرچ کرنے کی قانونی صورت تو وہ معین حصہ ہے جسے ”زکوٰۃ“ کہا جاتا ہے (التوبہ: 103)۔ البتہ اخلاقی اعتبار سے اس کی انتہائی صورت وہ تمام مال اللہ کی خوشنودی کے لئے خرچ کرنا ہے جو ضرورت سے زائد ہو (البقرہ: 219)۔

• لفظ فاعلون اس حقیقت کو ظاہر کرتا ہے کہ تزکیہ نفس کے عمل پر مسلسل کاربند رہنا چاہیے اور آخری سانس تک اپنا محاسبہ کرتے رہنا چاہیے کہ کہیں کوئی شے اللہ سے بڑھ کر محبوب نہ ہو جائے۔ اپنے وجود میں تطہیر و تعمیر تزکیہ نفس کہلاتی ہے اور اسی تزکیہ کا اگلا درجہ خارج میں تطہیر و تعمیر ہے جسے امر بالمعروف اور نہی عن المنکر کہا جاتا ہے۔

☆ سورہ مومنون و سورہ معارج

وَالَّذِينَ هُمْ لِأَعْمَالِهِمْ حَفِظُونَ (29) إِلَّا عَلَىٰ أَرْوَاحِهِمْ أَوْ
مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ (30) فَمَنْ ابْتَغَىٰ
وَرَاءَ ذَلِكَ فَوَالْبَلَكِ هُمُ الْعَادُونَ (31)

(المومنون: 5-7 المعارج: 29-31)

ترجمہ:

وَالَّذِينَ هُمْ لِأَعْمَالِهِمْ حَفِظُونَ -- اور جو اپنی شرمگاہوں کی حفاظت کرتے ہیں۔

إِلَّا عَلَىٰ أَرْوَاحِهِمْ -- سوائے اپنی بیویوں کے -- أَوْ مَا مَلَكَتْ أَيْمَانُهُمْ -- یا اپنی کنیزوں کے -- فَإِنَّهُمْ غَيْرُ مَلُومِينَ -- تو اس معاملے میں ان پر کوئی ملامت نہیں۔ فَمَنْ ابْتَغَىٰ وَرَاءَ ذَلِكَ -- اور جو لوگ (جنسی تسکین کے لئے) اس کے سوا کوئی اور راہ اختیار کریں گے -- فَوَالْبَلَكِ هُمُ الْعَادُونَ -- وہی لوگ حد سے نکلنے والے ہیں۔

انسان کے حیوانی تقاضوں میں جنسی جذبہ انتہائی شدید ہے۔ نبی اکرمؐ نے زبان اور شرم گاہ کی حفاظت کی ضمانت دینے پر جنت کی نوید دی ہے (بخاری)۔ دیگر مذاہب میں جنسی جذبہ کوئی نفسہ ایک برا جذبہ سمجھا جاتا ہے لیکن اسلامی تعلیمات کے مطابق یہ جذبہ برا نہیں بلکہ مفید ہے اگر اس کی تسکین کا سامان Sex Discipline کے تحت صرف بیویوں یا کنیزوں سے کیا جائے۔ اسلام کسی بھی فطری جذبہ کو کچلنے کا نہیں بلکہ مثبت اور صحت مند خطوط پر قابو کرنے کی ہدایت دیتا ہے۔

اسلام میں عدل کی شرط کے ساتھ ایک وقت میں چار بیویاں رکھنے کی اجازت دی ہے۔ البتہ کنیزوں کے بارے میں بعض اہم ہدایات حسب ذیل ہیں:

۱۔ کنیز ایک شخص کی ملکیت ہوتی ہے اور اس سے نکاح نہیں ہوتا۔ اگر نکاح کر لیا جائے تو اب وہ بیوی ہے نہ کہ کنیز۔

۲۔ کنیز سے ایک وقت میں صرف اس کا مالک ہی تصرف کر سکتا ہے۔ البتہ وہ اسے فروخت کر سکتا ہے یا ہبہ کر سکتا ہے۔ کنیز سے اولاد ہو تو اب کنیز کو فروخت نہیں کیا جاسکتا اور یہ اولاد بیوی سے اولاد کے بالکل برابر ہوگی۔

۳۔ مالک کسی کو اپنی کنیز سے نکاح کی اجازت دے سکتا ہے لیکن اب کنیز پر اس کا حق تصرف ختم ہو جاتا ہے، البتہ کنیز سے خدمت اب بھی لے سکتا ہے۔

۴۔ ان آیات کی رو سے مرد بیوی اور کنیز سے تمتع کر سکتا ہے لیکن عورت اپنے غلام سے

تمتع نہیں کر سکتی۔

۵ - بیوی کے لئے مسلمان یا اہل کتاب ہونے کی شرط ہے لیکن کنیز کے لئے ایسا نہیں اور نہ ہی کنیزوں کی تعداد پر کوئی پابندی ہے۔

۶ - ان آیات کی رو سے بیویوں یا کنیزوں کے علاوہ کسی طریقہ پر مادہ شہوت خارج کرنے کی کوشش کرنا حرام ہے۔

۷ - قرآن حکیم نے اپنے نزول کے وقت موجود کنیزوں سے تصرف کو جائز قرار دیا اور جہاد فی سبیل اللہ کے نتیجے میں مال غنیمت کے طور پر آنے والی خواتین کی تقسیم کو بھی جائز کہا۔ البتہ اب یہ ادارہ ختم ہو چکا ہے اور اب جنسی جذبہ کی تسکین کا واحد ذریعہ صرف بیوی ہے۔ کسی آزاد مرد یا عورت کو اغوا کر کے بحیثیت غلام یا کنیز فروخت کرنا حرام اور بہت بڑا گناہ ہے۔

۸ - اسلامی تعلیمات کے مطابق صرف میدان جنگ سے گرفتار ہونے والے قیدیوں کو غلام یا کنیز بنایا جاسکتا تھا۔ پھر ان کے ساتھ حسن سلوک کا خاص تاکید کی جاتی تھی۔ کئی گنا ہوں کا کفارہ غلاموں یا کنیزوں کو آزاد کرنا مقرر کیا گیا۔ غلاموں اور کنیزوں کو آزاد کرنے کی اس قدر ترغیب دی گئی کہ رفتہ رفتہ معاشرے سے یہ سلسلہ بالکل ختم ہو گیا۔

۹ - غلاموں اور کنیزوں کے ادارے کو ختم کرنے کا حتمی حکم قرآن و سنت میں موجود نہیں اور ممکن ہے کہ قیامت سے قبل ان جنگوں کے دوران اس ادارے کو دوبارہ جاری کرنا پڑے جن کی خبر احادیث مبارکہ میں دی گئی ہے۔

☆ سورہ مومنون

وَالَّذِينَ هُمْ لِأَمْتِهِمْ وَعَهْدِهِمْ رَاعُونَ (8) وَالَّذِينَ هُمْ لِأَمْتِهِمْ وَعَهْدِهِمْ

رَاعُونَ (22)

وَالَّذِينَ هُمْ

بَشَهَدَتِهِمْ قَائِمُونَ

(33)

ترجمہ:

وَالَّذِينَ هُمْ لِأَمْتِهِمْ وَعَهْدِهِمْ رَاعُونَ -- اور جو لوگ اپنی امانتوں اور وعدوں کی پاسداری کرنے والے ہیں۔ وَالَّذِينَ هُمْ بِشَهَادَتِهِمْ قَائِمُونَ -- اور جو اپنی شہادتوں پر قائم رہتے ہیں۔

➤ تمام معاملات انسانی امانتوں اور معاہدوں پر منحصر ہوتے ہیں۔ ادائے امانت اور ایفاء عہد کے بارے میں انسان کا طرز عمل اس کی شخصیت و کردار کی حقیقت کو واضح کر دیتا ہے۔ ارشادات نبویؐ کے مطابق:

– لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ (بیہقی)

– امانت میں خیانت اور وعدہ خلافی منافق کی نشانیوں میں سے ہیں (متفق علیہ)

➤ ادائے امانت:

امانت وہ شے یا مال بھی ہے جو کسی نے کسی کے پاس رکھوایا ہو لیکن وسیع معنی میں کسی مجلس کی خصوصی کارروائی، کسی کاراز، کوئی اختیار یا منصب، کسی طلب کرنے والے کے لئے مشورہ، کسی کے حق میں رائے وغیرہ سب امانت کے ذیل میں آتا ہے۔ پھر اس دنیا میں انسان کو ملنے والی ہر نعمت اور صلاحیت بھی اللہ کی امانت ہے۔

➤ ایفاء عہد:

تمام معاملات انسانی تحریری یا غیر تحریری معاہدوں پر مشتمل ہوتے ہیں۔ معاہدوں کی تین اقسام ہیں:

اپنے آپ سے -- بندوں سے -- اللہ سے (التوبہ: 111)

ادائے شہادت:

شہادت بھی امانت ہی کی شکل ہے۔ شہادت کا چھپانا باطنی یعنی دل کے گناہ کے مترادف ہے (البقرہ: 283)۔ سب سے بڑی نعمت اللہ کی عطا کردہ کتاب یعنی ہدایت ربانی ہے جس کی تعلیمات کی قول و عمل سے گواہی دینا ہم سب پر فرض ہے اور اس سے پہلو تہی سب سے بڑا ظلم ہے (البقرہ: 140، النساء: 135، المائدہ: 8، الحج: 78، البقرہ: 143)۔

☆ سورہ مومنون

أُولَئِكَ هُمُ الْوَارِثُونَ (1 0)

مُكْرَمُونَ (3 5)

الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ (1 1)

ترجمہ:

أُولَئِكَ هُمُ الْوَارِثُونَ -- یہی لوگ وارث ہیں۔ الَّذِينَ يَرِثُونَ الْفِرْدَوْسَ -- جو وارث بنیں گے ٹھنڈی اور گھٹی چھاؤں والی جنت کے -- هُمْ فِيهَا خَالِدُونَ -- وہ اس میں ہمیشہ رہنے والے ہوں گے۔

أُولَئِكَ فِي جَنَّةٍ مُكْرَمُونَ -- یہی لوگ ہیں جن کا جنت میں اکرام کیا جائے گا۔

اللہ کے نیک بندوں کا جنت میں اکرام کیا جائے گا۔ سورہ مومنون میں اس اکرام کی وضاحت ہے۔ اللہ کے نیک بندے فردوس کے وارث ہوں گے یعنی ایسی جنت جس کے سائے انتہائی ٹھنڈے اور گھنے ہوں گے۔

اللہ ہمیں یہ اوصاف عطا فرمائے اور ہمیں بھی جنت میں داخل ہو کر اس کے ٹھنڈے اور

گھنے سائے سے مستفید ہونے والوں میں شامل فرمائے۔ آمین

منتخب نصاب حصہ سوم

درس دوم: سورة الفرقان آیات 61 - 77

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝

تَبَرَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا

مُنِيرًا (6 1) وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِمَنْ أَرَادَ أَنْ

يَذْكَرَ أَوْ أَرَادَ شُكُورًا (6 2) وَعِبَادُ الرَّحْمَنِ الَّذِينَ يَمْشُونَ عَلَى

الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا (6 3) وَالَّذِينَ

يَسْتُونَ لِرَبِّهِمْ سُجَّدًا وَقِيَامًا (6 4) وَالَّذِينَ يَقُولُونَ رَبَّنَا اصْرِفْ عَنَّا

عَذَابَ جَهَنَّمَ إِنَّ عَذَابَهَا كَانَ غَرَامًا (6 5) إِنَّهَا سَاءَتْ مُسْتَقَرًّا

وْمَقَامًا (6 6) وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ

ذَلِكَ قَوَامًا (6 7) وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ

النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ

آتَامًا (6 8) يُضَعَّفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ

مُهَانًا (6 9) إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَئِكَ

يُبدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا (7 0) وَمَنْ

تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا (7 1) وَالَّذِينَ لَا

يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا (7 2) وَالَّذِينَ إِذَا

آیات پر غور و فکر

☆ آیات 61 - 62 :

تَبْرَكَ الَّذِي جَعَلَ فِي السَّمَاءِ بُرُوجًا -- بڑی بابرکت ہے وہ ذات جس نے آسمانوں میں بُرج بنائے -- وَجَعَلَ فِيهَا سِرَاجًا وَقَمَرًا مُنِيرًا -- اور اس میں بنایا ایک چراغ (سورج) اور ایک چمکتا ہوا چاند (61) وَهُوَ الَّذِي جَعَلَ اللَّيْلَ وَالنَّهَارَ خِلْفَةً -- اور اسی نے بنایا رات اور دن کو ایک دوسرے کے پیچھے آنے جانے والا -- لِمَنْ أَرَادَ أَنْ يَذَّكَّرَ أَوْ أَرَادَ شُكُورًا -- (نشانیاں ہیں) اس کے لئے جو یاد دہانی حاصل کرنا چاہے (اللہ کی) یا شکر گزار ہونا چاہے (اللہ کا) (62)

➤ تبارک :

تبارک (مادہ ب رک) کے معنی ہیں ”بہت بابرکت ہونا“ یا دعائیہ اسلوب میں ”بہت بابرکت ہو“۔ برکت کہتے ہیں کسی شے کی خیر کی کثرت کو۔ تبارک ایسی ہستی کے لئے استعمال ہوتا ہے جو کسی شے کی خیر کو ظاہر کر دے۔

➤ بوج :

اس کا مادہ ہے ب رج جس کے معنی ہیں نمایاں ہونا۔ ”تبرج“ کہتے ہیں خود کو نمایاں کرنا۔ سورہ احزاب آیت 33 میں خواتین کو اسی لفظ کے ساتھ گھر سے باہر نکل کر اپنے نسوانی حسن کی نمائش کرنے سے منع کیا گیا۔ برج ان بلند ستونوں اور میناروں کو کہا جاتا تھا جو پچھلے زمانہ میں شہر کے گرد فصیل کی دیواروں میں بنائے جاتے تھے تاکہ شہر دور سے نظر آسکے۔ اس آیت میں برج سے مراد وہ ستارے ہیں جو آسمان کی سجاوٹ اور زیب و زینت کا ذریعہ ہیں اور ان فرشتوں کے لئے

ذُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا (73) وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا (74) أُولَئِكَ يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً وَسَلَامًا (75) خَلِيدِينَ فِيهَا حَسَنَتْ مُسْتَقْرَأًا وَمُقَامًا (76) قُلْ مَا يَعْبُؤَابِكُمْ رَبِّي لَوْلَا دُعَاؤُكُمْ فَقَدْ كَذَّبْتُمْ فَسَوْفَ يَكُونُ لِزَامًا (77)

☆ تمھیدی نکات :

۱- منتخب نصاب کے حصہ سوم کا درس دوم سورۃ الفرقان کے آخری رکوع کی آیات 61 تا 77 پر مشتمل ہے۔

۲- اس مقام کا موضوع ہے ”بندۂ مومن کی شخصیت کے تکمیلی اوصاف“۔ یہ مقام قرآن کے انسان مطلوب کی ہر اعتبار سے پختہ (MATURE) اور پوری طرح سے تربیت یافتہ و تعمیر شدہ دل آویز شخصیت کی جھلک پیش کرتا ہے۔

۳- پچھلے درس سے اس مقام کا ربط یہ ہے کہ وہاں وہ بنیادی اوصاف بیان ہوئے تھے جن پر بندۂ مومن کی شخصیت کی تعمیر ہوتی ہے اور یہاں تکمیلی اوصاف کا بیان ہے۔

۴- اس درس میں شامل آیات میں مضامین کی تقسیم اس طرح سے ہے :

آیات 61 - 62 : ایمان باللہ

آیات 63 - 67 : بندۂ مومن کے تکمیلی اوصاف

آیات 68 - 71 : کبیرہ گناہ، ان کی سزا اور سزا سے بچنے کے لئے توبہ کا بیان

آیات 72 - 76 : بندۂ مومن کے تکمیلی اوصاف و حسن انجام

آیت 77 : ایمان بالرسالت

چوکیاں ہیں جو آسمان، غیب کی اہم خبروں اور بالخصوص وحی کی حفاظت کرتے ہیں اور سرکش جنات کو ان تک رسائی سے باز رکھتے ہیں (الحجر: 16-18، الملک: 5)۔

• سراج کہتے ہیں چراغ کو۔ یہاں اس سے مراد سورج ہے جس میں جلنے کا عمل خود سے ہوتا ہے۔ چاند کے لئے منیر یعنی روشن ہونے کی صفت آئی ہے کیوں کہ وہ سورج کی روشنی سے روشن ہوتا ہے۔

نوٹ: قرآن حکیم میں کوئی ایک اصطلاح بھی ایسی نہیں جس کی ثابت شدہ سائنسی تحقیق نے نفی کی ہو۔

• رات اور دن کی گردش کے بیان کے لئے خِلْفَةٌ کا لفظ آیا ہے جس کا مادہ ہے خ ل ف ہے۔ اس کے معنی ہیں تعاقب کرنا یا پیچھے آنا۔

• آیات الہی پر غور و فکر کا حاصل ہے :

۱- تذکر: انسان کی توجہ خالق کی طرف مبذول ہو جاتی ہے۔

۲- تشکر: تمام مظاہر قدرت انسان کے فائدے کے لئے تخلیق کیے گئے ہیں۔

☆ آیات 63 - 67 :

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا -- اور رحمان کے بندے زمین پر چلتے ہیں آہستگی سے -- وَإِذَا خَاطَبَهُمُ الْجَاهِلُونَ قَالُوا سَلَامًا -- اور جب ان سے الجھتے ہیں جذباتی لوگ تو وہ کہتے ہیں سلام (63) وَالَّذِينَ يَبِيتُونَ لِرَبِّهِمْ سُجَّدًا وَقِيَامًا -- اور جو رات بسر کرتے ہیں اپنے رب کے حضور سجدے اور قیام کرتے ہوئے (64) وَالَّذِينَ يَقُولُونَ -- جو دعائیں کہتے ہیں -- رَبَّنَا اصْرِفْ عَنَّا عَذَابَ جَهَنَّمَ -- اے ہمارے رب! دوزخ کا عذاب ہم سے دُور کر دے -- إِنَّ عَذَابَهَا كَانَ غَرَامًا -- بے شک اس کا عذاب چمٹنے والا ہے (65) إِنَّهَا سَاءَتْ مُسْتَقَرًّا وَمُقَامًا -- دوزخ بری جگہ ہے مستقل

رہنے کے اعتبار سے اور عارضی رہنے کے اعتبار سے (66) وَالَّذِينَ إِذَا أَنْفَقُوا لَمْ يُسْرِفُوا -- اور جب وہ خرچ کرتے ہیں تو اسراف نہیں کرتے -- وَلَمْ يَقْتُرُوا -- اور نہ بخل کرتے ہیں -- وَكَانَ بَيْنَ ذَلِكَ قَوَامًا -- اور ان کی روش ہوتی ہے اعتدال کی (67)

• ان آیات میں اللہ کے محبوب بندوں کو عباد الرحمن کہہ کر پکارا گیا ہے۔ یہ بہت ہی پیارے الفاظ ہیں۔ کسی بھی انسان کے لئے لفظ ”عبد“ اللہ کو بہت ہی عزیز ہے۔ یہ لفظ شرک کی جڑ کاٹ دیتا ہے اور انسان کے مقصد تخلیق یعنی عبادت کو ظاہر کرتا ہے۔ قرآن حکیم میں اکثر و بیشتر جب نبی اکرمؐ پر کسی نعمت کا بیان ہوتا ہے تو آپؐ کے لئے عبد کا لفظ استعمال کیا جاتا ہے (بنی اسرائیل: 1، الکہف: 1، الفرقان: 1)۔ اسی طرح سے رحمان اللہ کی سب سے پیاری صفت یعنی رحمت کے جوش اور عروج کا اظہار ہے اور ہم اللہ کی اسی شان کے سب سے زیادہ محتاج ہیں۔

• ان پانچ آیات میں عباد الرحمن کی پانچ صفات بیان کی گئی ہیں :

۱- تواضع و انکساری : انسان کی چال اس کی سوچ اور شخصیت کی عکاس ہوتی ہے۔ کسی انسان میں اگر تکبر ہو تو اس کا اظہار اس کی چال سے ہو جاتا ہے۔ عباد الرحمن کی چال ظاہر کرتی ہے کہ وہ خود کو آقا نہیں بلکہ بندہ سمجھتے ہیں۔ شیخ سعدیؒ کا قول ہے کہ درخت کی جس شاخ پر پھل لگ جاتے ہیں وہ جھک جاتی ہے۔ نبی اکرمؐ کا ارشاد ہے کہ :

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِّنْ كِبْرٍ (مسلم)

ایسا شخص جنت میں داخل نہ ہوگا جس کے دل میں ذرے کے برابر بھی تکبر ہوگا

کہہ رہا ہے شور دریا سے سمندر کا سکوت

جس میں جتنا ظرف ہے اتنا ہی وہ خاموش ہے

۲- حکمت و دعوت و تبلیغ: اللہ کے محبوب بندے موقع و محل کی مناسبت سے اپنی دعوت دوسروں تک پہنچاتے ہیں۔ وہ اپنی بات کسی پڑھو لسنائیں چاہتے۔ جب وہ دیکھتے ہیں کہ سننے والا Receptive Mood میں ہے تو اسی وقت اپنی بات اس کے سامنے رکھتے ہیں۔ اگر سننے والا بحث پر آمادہ ہو تو بڑی خوبصورتی سے سلام کہہ کر الگ ہو جاتے ہیں تاکہ آئندہ بھی گفتگو کا موقع باقی رہے۔

(القصص: 55، المزل: 10)

۳- نماز تہجد کا اہتمام: اللہ کے محبوب بندے فرض نمازوں کی ادائیگی کے ساتھ ساتھ قرب الہی کے حصول کے لئے رات کی تنہائی میں نماز تہجد ادا کرتے ہیں۔ نماز تہجد طویل قیام و سجود کے ساتھ ادا کرنا سنت نبویؐ ہے۔ طویل قیام کے لئے ضروری ہے کہ قرآن کریم کا زیادہ سے زیادہ حصہ حفظ کیا جائے اور اس کی ٹھہر ٹھہر کر تلاوت کے ساتھ نماز تہجد ادا کی جائے۔ ارشاد باری تعالیٰ ہے:

وَمِنَ اللَّيْلِ فَتَهَجَّدْ بِهِ

اور رات میں پھر اس (قرآن) کے ساتھ تہجد ادا کرو (بنی اسرائیل: 79)

يَا أَيُّهَا الْمُزَّمِّلُ ۝ قُمْ اللَّيْلَ إِلَّا قَلِيلًا ۝ نِصْفَهُ أَوِ انْقُصْ مِنْهُ قَلِيلًا ۝

أَوْ زِدْ عَلَيْهِ وَرَتِّلِ الْقُرْآنَ تَرْتِيلًا ۝

اے کمبل میں لپٹنے والے قیام کیجئے رات کو سوائے تھوڑی سی رات

کے۔ آدھی رات یا اس میں سے کچھ کم کر لیجئے یا کچھ زیادہ کر لیجئے

اور ٹھہر ٹھہر کر قرآن کی تلاوت کیجئے۔ (المزل: 1-4)

قرآن حکیم میں دیگر مقامات پر بھی اللہ کے محبوب بندوں کی یہ صفت بیان ہوئی کہ وہ رات میں نماز تہجد کے ذریعہ اللہ سے لو لگانے کا خصوصی اہتمام کرتے ہیں۔

(آل عمران: 17، السجدہ: 16، الزمر: 9، الذاریت: 17-18)

۴- جہنم کے عذاب کا خوف: اللہ کے محبوب بندے باجود اپنی نیکیوں اور عبادات کے جہنم میں جانے کے خوف سے لرزاں و ترساں رہتے ہیں اور اپنے رب سے جہنم سے پناہ کی دعا کرتے رہتے ہیں۔ حسن بصریؒ کا قول ہے کہ ”مومن نیکی کرتا ہے اور ڈرتا رہتا ہے اور منافق بدی کرتا ہے اور بے فکر رہتا ہے“۔ جہنم کے بارے میں قرآن حکیم میں بار بار بئس المصیر کے الفاظ آئے ہیں یعنی جہنم انتہائی بری جگہ ہے خواہ وہاں کسی نے ہمیشہ رہنا ہو یا عارضی طور پر۔ دنیا میں کسی بری جگہ پر تھوڑی دیر کے لئے جانے سے ایک Change اور Adventure محسوس ہوتا ہے لیکن جہنم عارضی طور پر جانے والے کو بھی اپنی پوری ہولناکی دکھا دے گی۔ اَللّٰهُمَّ اَجِرْنَا مِنَ النَّارِ -

۵- کفایت شعاری و میانہ روی: اللہ کے محبوب بندے ضروریات زندگی کی فراہمی کے لئے انتہائی احتیاط اور کفایت شعاری سے مال خرچ کرتے ہیں۔ نمود و نمائش کے لئے نہ زیادہ خرچ کرتے ہیں اور نہ ہی مال جمع کرنے کی ہوس میں بجل سے کام لیتے ہیں۔ نبی اکرمؐ کا ارشاد ہے کہ مجھے میرے رب نے نو باتوں کا حکم دیا ہے ان میں سے ایک بات ہے ”اَلْقَصْدُ فِي الْفَقْرِ وَ الْغِنَى“ یعنی میانہ روی اختیار کرنا تنگدستی اور کشادگی میں (رزین)۔ آپؐ کا ایک اور ارشاد ہے:

مَا أَحْسَنَ الْقَصْدُ فِي الْغِنَى! مَا أَحْسَنَ الْقَصْدُ فِي الْفَقْرِ!

مَا أَحْسَنَ الْقَصْدُ فِي الْعِبَادَةِ!

کیا ہی اچھی ہے میانہ روی کشادگی میں! کیا ہی اچھی ہے میانہ روی

تنگدستی میں! کیا ہی اچھی ہے میانہ روی عبادت میں! (کنز العمال)

صدقاتِ نافلہ کے ضمن میں بھی انفاق کے حوالے سے میانہ روی کا طرز عمل پسندیدہ ہے۔

☆ آیات 68 - 71:

وَالَّذِينَ لَا يَدْعُونَ مَعَ اللَّهِ إِلَهًا آخَرَ -- اور وہ جو اللہ کے ساتھ کسی دوسرے معبود کو نہیں پکارتے -- وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ -- اور وہ کسی جان کو قتل نہیں کرتے جسے اللہ نے محترم ٹھہرایا ہے مگر جائز طریقے یعنی شریعت کے حکم سے -- وَلَا يَزْنُونَ -- اور بدکاری نہیں کرتے -- وَمَنْ يَفْعَلْ ذَلِكَ يَلْقَ أَثَامًا -- اور جو یہ کام کرے گا اُس کا وبال پائے گا (68) يُضْعَفُ لَهُ الْعَذَابُ يَوْمَ الْقِيَامَةِ -- بڑھایا جائے گا اس کے لئے عذاب روز قیامت -- وَيَخْلُدُ فِيهِ مُهَانًا -- اور ذلت و خواری سے ہمیشہ اُس میں رہے گا (69) إِلَّا مَنْ تَابَ -- مگر جس نے توبہ کی -- وَآمَنَ -- اور ایمان لایا -- وَعَمِلَ عَمَلًا صَالِحًا -- اور اچھے کام کئے -- فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ -- تو ایسے لوگوں کے گناہوں کو اللہ نیکیوں سے بدل دے گا -- وَكَانَ اللَّهُ غَفُورًا رَحِيمًا -- اور اللہ تو بخشنے والا مہربان ہے (70) وَمَنْ تَابَ -- اور جو توبہ کرتا ہے -- وَعَمِلَ صَالِحًا -- اور عمل کرتا ہے اچھا -- فَإِنَّهُ يُتُوبُ إِلَى اللَّهِ مَتَابًا -- تو توبہ شک وہ ہی اللہ کے حضور سچی توبہ کرتا ہے (71)

کسی شے کی ضد پر غور کیا جائے تو اُس شے کی اصل اہمیت سمجھ میں آتی ہے۔ نبی اکرمؐ کی تربیت کے نتیجے میں صحابہ کرامؓ عباد الرحمن کے مقام پر پہنچ چکے تھے اور متذکرہ بالا صفات کے حامل تھے۔ ان کے سیرت و کردار کی بلندی کو نمایاں کرنے کے لئے اب ایسے بڑے بڑے گناہوں کا ذکر کیا جا رہا ہے جن میں ان کے مقابل مخالفین

ملوث تھے۔ یہ بڑے بڑے گناہ تین ہیں شرک، قتلِ ناحق اور زنا۔

➤ شرک: شرک کی کئی اقسام ہیں لیکن یہاں ایک جلی شرک یعنی غیر اللہ کو پکارنے کا بیان ہے۔ شرک انسان کی سوچ کو غلط رخ پر موڑ دیتا ہے اور اس کے پورے کردار کی تعمیر ہی ایک ٹیڑھی بنیاد پر استوار ہوتی ہے۔

خشتِ اول چوں نہد معمار کج
تا ثریا می رود دیوار کج

خاص طور پر اللہ کے سوا کسی اور کی مدد و شفاعت کی امید، انسان کے اندر سے خدا خونی اور آخرت کی جواب دہی کے احساس کو ختم کر دیتی ہے اور انسان کو عمل سے دور کر دیتی ہے۔

➤ قتلِ ناحق: انسانیت مل جل کر رہنے اور ایک دوسرے کی جان، مال اور عزت کی حفاظت کرنے کا نام ہے۔ ایک انسان اگر ناحق دوسرے انسان کو قتل کر دے تو یہ گویا پوری انسانیت و تمدن کا قتل ہے (المائدہ: 32)۔ البتہ مندرجہ ذیل صورتوں میں کسی انسان کی جان لی جاسکتی ہے:

۱ - شادی شدہ زانی کو سنگسار کرنا (بخاری)

۲ - قاتل کی بطور قصاص جان لینا (البقرہ: 178)

۳ - حربی کافر کو قتل کرنا (التوبہ: 111)

۴ - گستاخ رسولؐ کو قتل کرنا (الرحیق المختوم صفحہ: 380 - 386)

۵ - اسلام سے مرتد ہونے والے کو قتل کرنا (البقرہ: 54)

۶ - رہزن یا اسلامی حکومت کے باغی کو قتل کرنا (المائدہ: 33)

➤ زنا: زنا کی وجہ سے پورا معاشرہ ناپاک ہو جاتا ہے، خاندانی زندگی کا استحکام متاثر ہوتا ہے، اولاد کے جائز ہونے کے بارے میں شکوک پیدا ہو جاتے ہیں، گھر میں

اولاد کی مناسب تربیت نہیں ہوتی اور پورا معاشرہ ذمہ دار اور خدا ترس رجال کا ر سے محروم ہو جاتا ہے۔

➤ کبیرہ گناہ بغیر توبہ کے معاف نہیں ہوتے۔ اسی لئے فرمایا کہ جو ان گناہوں کا ارتکاب کرے گا اسے اس کی سزا مل کر رہے گی۔ سزا کے لئے لفظ ”اَتَّامًا“ استعمال ہوا ہے جو اثم (گناہ) سے بنا ہے۔ اس کا مفہوم ہے گناہ کا نتیجہ یا وبال۔

➤ يُضَعَفُ لَهُ الْعَذَابُ يَوْمَ الْقِيَامَةِ (روز قیامت اُس کے لئے بڑھایا جائے گا عذاب) کے الفاظ درحقیقت عذابِ قبر کی طرف اشارہ کر رہے ہیں جسے روز قیامت مزید بڑھا دیا جائے گا۔ سورہ مومن آیت 46 میں بھی عذابِ قبر کی طرف اشارہ ہے۔

توبہ اور اس کی اہمیت

➤ توبہ کے معنی ہیں متوجہ ہونا۔ جب بندہ اللہ کی طرف بخشش کے حصول کے لئے متوجہ ہوتا ہے تو تَابَ اِلَيْهِ کے الفاظ آتے ہیں اور جب اللہ نظرِ کرم فرمانے کے لئے بندے کی طرف متوجہ ہوتا ہے تو اس کے لئے تَابَ عَلَيَّ کے الفاظ آتے ہیں۔ کئی احادیث سے ثابت ہے کہ توبہ کے بعد انسان ایسے ہو جاتا ہے جیسے اس نے گناہ کیا ہی نہیں۔ اللہ اس سے بہت خوش ہوتا ہے کہ اُس کا کوئی گناہ گار بندہ ندامت کے احساس کے ساتھ اُس کے حضور توبہ کرے۔

موتی سمجھ کے شانِ کریمی نے چن لئے

قطرے جو تھے مرے عرقِ انفعال کے

➤ اکثر مذاہب میں توبہ کا تصور نہیں۔ مادی اور اخلاقی قوانین کو بالکل یکساں مانا جاتا ہے۔ تصور یہ دیا جاتا ہے کہ جیسے کسی طبعی عمل کا نتیجہ ظاہر ہو کر رہتا ہے، اسی طرح گناہ کی سزا بھی مل کر رہے گی۔ زہر کھا لینے کے بعد کتنی ہی ندامت ہو اس کا اثر لازماً ہوگا۔ اسی طرح گناہ کرنے کے بعد ندامت لا حاصل ہے۔ اس تصور کی وجہ

سے انسان پر مایوسی طاری ہوتی ہے، وہ گناہوں پر کار بند رہتا ہے اور معاشرے کی اصلاح نہیں ہو سکتی۔ دینِ اسلام توبہ کے تصور کے ذریعہ انسان کو سابقہ گناہوں پر بخشش کی امید دلا کر آئندہ کے لئے اصلاح پر تیار کرتا ہے جس کے مثبت اثرات پورے معاشرے پر پڑتے ہیں۔

➤ توبہ کی تین صورتیں ہیں:

۱- گناہ کے بعد فوری توبہ کر لینا۔ ایسی توبہ لازماً قبول ہوتی ہے۔ (النساء: 17)

۲- موت کے وقت توبہ کرنا۔ ایسی توبہ ہرگز قبول نہیں ہوتی۔ (النساء: 18)

إِنَّ اللَّهَ يَقْبَلُ تَوْبَةَ الْعَبْدِ مَا لَمْ يُغْرَعِرَ (ترمذی)

بے شک اللہ بندے کی توبہ قبول کرتا ہے جب تک اس پر نزع کی کیفیت طاری نہ ہو

۳- کثرتِ گناہ کے بعد بھی اگر سچی توبہ کی جائے تو قبول ہو جاتی ہے۔ (الزمر: 53)

➤ توبہ کی شرائط:

۱- حقیقی ندامت و افسوس ۲- آئندہ گناہ نہ کرنے کا عہد

۳- گناہ کو عملاً ترک کر دینا ۴- کسی بندے کے ساتھ زیادتی کی صورت

میں اُس کا حق لوٹانا یا اُس سے معاف کرانا

➤ گناہ کی وجہ سے انسان ایمانِ حقیقی سے محروم ہو جاتا ہے لہذا اس مقام پر فرمایا گیا کہ جو اپنے ایمان کی تجدید کرے اسی کی توبہ قبول ہوتی ہے۔

➤ توبہ کی افادیت یہ ہے کہ نامہ اعمال سے نہ صرف گناہ مٹا دیے جاتے ہیں بلکہ ان کی جگہ نیکیاں لکھ دی جاتی ہیں اور جب بھی انسان کو ان گناہوں پر ندامت ہوتی ہے تو ان کی جگہ نیکیاں لکھی جاتی رہتی ہیں۔

➤ آخر میں فرمایا گیا کہ جو کوئی توبہ کے بعد اچھا عمل کرے گا تو گویا اُس نے توبہ کرنے کا حق ادا کر دیا۔ اگر توبہ کے ذریعہ انسان کے عمل کی اصلاح ہو گئی تو یہ ہی توبہ کی

قبولیت کی علامت ہے۔

☆ آیات 72 - 76 :

وَالَّذِينَ لَا يَشْهَدُونَ الزُّورَ -- اور وہ جو جھوٹ پر موجودگی گوارا نہیں کرتے -- وَإِذَا أَمَرُوا بِاللَّغْوِ مَرُّوا كِرَامًا -- اور جب گزرتے ہیں کسی لالچنی کام کے پاس سے تو گزرتے ہیں بے نیازی سے (72) وَالَّذِينَ إِذَا ذُكِّرُوا بِآيَاتِ رَبِّهِمْ -- اور جب ان کو نصیحت کی جاتی ہے ان کے رب کی آیات کے ذریعہ -- لَمْ يَخِرُّوا عَلَيْهَا صُمًّا وَعُمْيَانًا -- تو ان پر اندھے اور بہرے ہو کر نہیں گرتے (بلکہ توجہ سے سنتے ہیں) (73) وَالَّذِينَ يَقُولُونَ -- اور وہ جو دعا مانگتے رہتے ہیں کہ -- رَبَّنَا هَبْ لَنَا مِنْ أَزْوَاجِنَا ذُرِّيَّتَنَا -- اے پروردگار ہم کو ہماری بیویوں اور اولاد کی طرف سے عطا فرما -- فُرْرَةً أَعْيُنٍ -- آنکھوں کی ٹھنڈک -- وَاجْعَلْنَا لِلْمُتَّقِينَ إِمَامًا -- اور ہمیں پرہیزگاروں کا امام بنا (74) أُولَئِكَ يُجْزَوْنَ الْغُرْفَةَ بِمَا صَبَرُوا -- ان لوگوں کو صبر کے بدلے اونچے اونچے محل دیئے جائیں گے -- وَيُلْقُونَ فِيهَا تَحِيَّةً وَسَلَامًا -- اور وہاں فرشتے ان سے دعا و سلام کے ساتھ ملاقات کریں گے (75) خَلِيدِينَ فِيهَا -- ان میں وہ ہمیشہ رہیں گے -- حَسَنَاتٌ مُسْتَقَرًّا وَمُقَامًا -- اور وہ بہت ہی عمدہ جگہ ہے مستقل رہنے کے اعتبار سے اور عارضی رہنے کے اعتبار سے (76)

ان پانچ آیات میں عباد الرحمن کی پانچ صفات بیان کی گئی ہیں:

۱- حق کے لئے غیرت و حمیت: اللہ کے محبوب بندے اگر کہیں جھوٹی بات، جھوٹا معاملہ، غلط لین دین یا کوئی کسی سازش کی منصوبہ بندی ہوتے ہوئے دیکھتے ہیں تو اس میں شرکت تو کجا وہاں اپنی موجودگی تک گوارا نہیں کرتے۔

۲- لالچنی باتوں سے نفرت: اللہ کے محبوب بندوں کا بذات خود کسی لغو (لالچنی) بات میں ملوث ہونا تو بہت دور کی بات ہے، اگر کہیں لغو کام ہو رہا ہو تو وہاں سے بڑے وقار اور شان بے نیازی سے گزر جاتے ہیں۔

۳- آیات سے استفادہ: اللہ کے محبوب بندے اپنے رب کی آیات آفاقی کا کھلی آنکھوں سے مشاہدہ کرتے ہیں، آیات قرآنی کو کھلے کانوں سے سنتے ہیں اور ان کا اثر لے کر اپنے عمل کی اصلاح کرتے ہیں۔ یہاں ایک بار پھر اشارہ ان مخالفین کی طرف ہے جو تعصب میں اندھے اور بہرے ہو کر نبی اکرم کی دعوت قرآنی کی مخالفت کر رہے تھے۔

۴- بیوی اور اولاد کے لئے دعا: انسان کی اصل سوچ اور اقدار (Values) کا اندازہ اس کا اپنی اولاد کے بارے میں تمناؤں اور منصوبہ بندی سے ہوتا ہے۔ رحمان کے بندے دعا کرتے ہیں کہ ان کی بیویاں اور اولادیں نیک ہوں تاکہ دنیا میں بھی ان کی طرف سے چین اور راحت نصیب ہو اور آخرت میں بھی وہ ان کے لئے ذریعہ ترقی درجات و صدقہ جاریہ ثابت ہوں۔ اس حوالے سے قرآن حکیم میں حضرت ابراہیم کی دعائیں نیک والدین کی تمناؤں کا بہترین اظہار ہیں۔ (البقرة: 124، 124 ابراہیم: 40)

۵- آخرت میں جواب دہی کا احساس: ہر انسان اپنے کنبے کا قائد و امام ہے۔ حدیث مبارکہ ہے:

كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ

تم میں سے ہر اک نگران ہے اور اس سے اس کے ماتحتوں کے

بارے میں باز پرس ہوگی۔ (بخاری)

اللہ کے محبوب بندے دعا کرتے ہیں کہ ان کے ماتحت متقی و خدا ترس ہوں تاکہ

آخرت میں بازپُرس کے وقت شرمندگی نہ ہو۔ اس دعا سے یہ بھی مراد ہے کہ اللہ ہمیں ایسے اچھے کام کرنے کی توفیق عطا فرمائے جن کی پیروی متقی لوگ کریں۔

• عبدا الرحمن کا حسین انجام :

• عبدا الرحمن کو جنت کے بالا خانے عطا کیے جائیں گے اس لئے کہ انہوں نے رحمان کے بندے ہونے کا مقام اورا پر بیان شدہ صفات انتہائی صبر کا مظاہرہ کر کے حاصل کیں۔ ایک صبر تو وہ ہوتا ہے جو حادثات وغیرہ پر انسان کو کرنا ہی پڑتا ہے لیکن قرآن کا انسان مطلوب بننے کے لئے صبر کی مندرجہ ذیل چار صورتیں اختیار کرنی پڑیں گی :

۱- صبر علی الطاعة ۲- صبر عن المعصية

۳- صبر علی البلاء ۴- صبر عن الدنيا

• جنت میں عارضی قیام کی لذت حضرات انبیاء اور شہداء حاصل کر رہے ہیں۔ (یٰس آیت: 26) آخرت میں حاضری کے بعد وہ ہمیشہ ہمیش کے لئے جنت میں داخل کر دیے جائیں گے۔

☆ آیت 77:

قُلْ مَا يَعْْبُؤُاِبِكُمْ رَبِّي -- کہہ دو میرا رب تمہاری کچھ پروا نہیں کرتا --
لَوْلَا دُعَاؤُكُمْ -- اگر نہ ہوتا تم کو دعوت دینا -- فَقَدْ كَذَّبْتُمْ -- پس تم نے جھٹلادیا ہے -- فَسَوْفَ يَكُونُ لِزَامًا -- سو عنقریب لازم ہوگی (تمہارے لئے) اس کی سزا۔
• اس آیت کے دو ترجمے ممکن ہیں۔

۱- میرے رب کو تمہاری کوئی پروا نہیں (یا کیا پروا) ہے اگر نہ ہو تمہارا اس سے دعا کرنا۔ (دُعَاؤُكُمْ - مرکب اضافی ہے)

مشرکین مشکل پڑنے پر معبودانِ باطل کو بھول جاتے تھے اور صرف اللہ ہی کو

پکارتے تھے۔ (الانعام: 41، یونس: 22)

۲- میرے رب کو تمہاری کوئی پروا نہیں (یا کیا پروا) ہے اگر نہ ہوتا تمہیں دعوت دینا (دُعَاؤُكُمْ میں کُفْمُ مفعول ہے)۔

تمہاری ضرورت نہ اللہ کو ہے نہ ہی رسولؐ کو۔ یہ فریضہ رسالت ہے جو نبی اکرمؐ ادا فرما رہے ہیں تاکہ تم پر اتمام حجت ہو سکے۔ البتہ تم حق کو جھٹلا چکے ہو لہذا عنقریب انجامِ بد سے دوچار رہو گے۔

منتخب نصاب حصہ سوم

درس سوم : سورة التحريم

أَعُوذُ بِاللَّهِ مِنَ الشَّيْطَانِ الرَّجِيمِ O بِسْمِ اللّٰهِ الرَّحْمٰنِ الرَّحِیْمِ O

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَّحِيمٌ (1) قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ (2) وَإِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ عَنْهُ بَعْضٌ فَلَمَّا نَبَّأَهَا بِهِ قَالَتْ مَنْ أَنْبَاكَ هَذَا قَالَ نَبَّأَنِي الْعَلِيمُ الْخَبِيرُ (3) إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيْلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ (4) عَسَى رَبُّهُ إِنْ طَلَّقَكُنَّ أَنْ يُبَدِّلَهُ أَزْوَاجًا خَيْرًا مِنْكُنَّ مُسْلِمَاتٍ مُّؤْمِنَاتٍ تَعَبَّيْتِ عِبَادَاتٍ سَبَّحْتِ تَبِيَّتٍ وَأَبْكَارًا (5) يَا أَيُّهَا الَّذِينَ آمَنُوا قُوا أَنْفُسَكُمْ

وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ (6) يَا أَيُّهَا الَّذِينَ كَفَرُوا لَا تَعْتَذِرُوا الْيَوْمَ إِنَّمَا تُجْزَوْنَ مَا كُنْتُمْ تَعْمَلُونَ (7) يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَنْ يُكَفِّرَ عَنْكُمُ سَيِّئَاتِكُمْ وَيُدْخِلَكُمُ جَنَّاتٍ تَجْرِي مِنْ تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا آتِنَا لَنَا نُورًا وَاعْفِرْ لَنَا إِنَّكَ عَلَىٰ كُلِّ شَيْءٍ قَدِيرٌ (8) يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ ط وَمَا لَهُمْ جَهَنَّمَ ط وَبئس المصير (9) ضَرَبَ اللَّهُ مَثَلًا لِلَّذِينَ كَفَرُوا امْرَأَتٍ نُوحٍ وَامْرَأَتٍ لُوطٍ ط كَانَتَا تَحْتَ عَبْدَيْنِ مِنْ عِبَادِنَا صَالِحِينَ فَخَانَتَهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ (10) وَضَرَبَ اللَّهُ مَثَلًا لِلَّذِينَ آمَنُوا امْرَأَتٍ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَنَجِّنِي مِنْ فِرْعَوْنَ وَعَمَلِهِ وَنَجِّنِي مِنَ الْقَوْمِ الظَّالِمِينَ (11) وَمَرْيَمَ ابْنَتْ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَصَدَّقْتَ بِكَلِمَاتِ رَبِّهَا وَكُتِبَ عَلَيْهَا إِتْقَانُ الْإِسْلَامِ وَهُدًى وَرَحْمَةً لِيَذَرَ الْمُلُوكَ قُلُوبَهُمْ إِنَّهَا وَكَلَّمَكُم مُّوسَىٰ إِذْ أَخْرَجْتَهُ مِنَ الْبَدَنِ فَكَلَّمَكُم مِّنْ تَحْتِ الْعَجَلِ وَأَخْرَجْتَهُ فِيهَا مِمَّا يُخْرَجُونَ فِيهَا لِيُبَيِّنَ لَكُمْ آيَاتِهِ وَيُخَلِّصَ إِلَيْكُمْ مِّنَ الظُّلُمَاتِ إِنَّ الظُّلُمَاتِ أَظْلَمُ مِنَ النُّجُومِ (12)

☆ تمھیدی نکات:

۱- منتخب نصاب کے حصہ سوم کا درس سوم قرآن حکیم کی ایک مکمل مدنی سورۃ ” سورۃ التحريم“ پر مشتمل ہے۔

۲- اس مقام کا موضوع ہے ”خاندانی زندگی سے متعلق ہدایات“۔

۳- پوری سورۃ میں یہ حقیقت بار بار اور تاکیداً بیان کی گئی کہ تمام معاملات زندگی اور بالخصوص خاندانی زندگی میں محبت اور نرمی کا رویہ اگرچہ مطلوب ہے لیکن اس کا حد سے تجاوز نقصان دہ ہوتا ہے۔

۴- سورۃ التحريم دراصل سورۃ طلاق کا جوڑا ہے۔ دونوں سورتوں کا آغاز ”یا ایہا النبی“ سے ہوتا ہے۔ دونوں سورتوں کا حجم تقریباً برابر ہے اور دونوں میں آیات کی تعداد ۱۲ ہے۔ دونوں سورتوں کا موضوع ہے خاندانی زندگی۔ میاں اور بیوی میں عدم موافقت کی صورت میں ہدایات سورۃ طلاق میں ہیں اور ان کے درمیان موافقت کی صورت میں ہدایات سورۃ التحريم میں۔

۵- مضامین کے اعتبار سے اگر تجزیہ کیا جائے تو سورۃ التحريم کے تین حصے ہیں:

i - آیات 1 - 5: شوہر اور بیوی کے لئے ہدایات

ان آیات میں بتایا گیا ہے کہ شوہر اور بیوی محبت، الفت، اعتماد اور حسن ظن میں اتنا آگے نہ بڑھیں کہ اللہ کی مقرر کردہ حد سے تجاوز ہو جائے۔

ii - آیات 6 - 9: سربراہ خاندان کی ذمہ داری

اس حصہ میں یہ حقیقت بیان کی گئی ہے کہ خاندان کا سربراہ نہ صرف اپنے خاندان کی کفالت کا ذمہ دار ہے بلکہ ان کی دینی و اخلاقی رہنمائی و تربیت کا بھی پابند ہے تاکہ انہیں عذابِ اخروی سے محفوظ کر سکے۔

iii- آیات 10 - 12: بیوی کا علیحدہ تشخص

ان آیات میں بتایا گیا ہے کہ ایک عورت دنیا میں بحیثیت بیوی خاندانی امور میں اپنے شوہر کے تابع ہے لیکن روز قیامت اس کا معاملہ ذاتی حیثیت میں بالکل جداگانہ ہوگا اور وہ اپنے کردار و عمل کی بنیاد پر جنت یا جہنم کی حق دار ہوگی۔

آیات پر غور و فکر

پہلا حصہ: آیات 1-5: شوہر اور بیوی کے لئے ہدایات

☆ آیت: 1:

يَا أَيُّهَا النَّبِيُّ -- اے نبی -- لِمَ تَحَرَّمُ مَا أَحَلَّ اللَّهُ لَكَ -- کیوں ترک کرتے ہیں اس شے کو جو اللہ نے جائز کی ہے آپ کے لئے؟ -- تَبْتَغِي مَرْضَاتِ أَزْوَاجِكَ -- کیا آپ اس سے اپنی بیویوں کی خوشنودی چاہتے ہیں؟ -- وَاللَّهُ غَفُورٌ رَحِيمٌ -- اور اللہ بخشنے والا مہربان ہے (1)

• نبی اکرمؐ نے اپنی ازواج کے احساسات و جذبات کا پاس رکھنے کے نیک جذبے کے ساتھ ایک خاص قسم کا شہد (جس سے مغافیہ کی بو آتی تھی) استعمال نہ کرنے کی قسم کھالی (متفق علیہ)۔ نبی اکرمؐ کا عمل امت کے لئے نمونہ ہے اور اس بات کا اندیشہ تھا کہ آپ کے امتی آپ سے مثالی محبت رکھتے ہوئے آپ کی پیروی میں اللہ کی حلال کردہ شے کا استعمال ترک کر دیں گے۔ اسی لئے اللہ نے آپ کو متوجہ فرمایا۔ اس سے قبل بنی اسرائیل نے اونٹ کا گوشت محض اس لئے اپنے اوپر حرام کر لیا تھا کہ حضرت یعقوبؑ کو اس سے رغبت نہ تھی (آل عمران: 93)۔

• اللہ کے رسولؐ کے لئے تو ممکن ہی نہ تھا کہ کسی حرام شے کو حلال کر لیتے۔ آپ نے صرف حلال کا استعمال ترک کیا۔ امت کے لئے ہدایت ہے کہ وہ بیویوں کی دلجوئی میں اللہ کی حلال کردہ شے کو حرام یا حرام کردہ شے کو حلال نہ کر لے۔

• اس آیت میں ”لِمَ“ سوالیہ نہیں بلکہ تقریری ہے یعنی آپ کو متوجہ کیا گیا کہ ”کیوں اپنے اوپر حرام ٹھہراتے ہیں جو اللہ نے آپ کے لئے حلال کیا“۔ اس

آیت میں بظاہر گرفت ہے لیکن ”وَاللَّهُ غَفُورٌ رَحِيمٌ“ کے الفاظ سے اللہ کی آپ کے لئے محبت پوری طرح چھلک رہی ہے۔

• قرآن حکیم میں حضرات انبیاء کی جو خطائیں بیان کی گئی ہیں، اس حوالے سے حسب ذیل نکات ہمیشہ پیش نظر رہنے چاہئیں:

- حضرات انبیاء کی خطائیں حسن نیت سے آراستہ یعنی کسی بھی ذاتی مفاد یا نفسانیت سے پاک ہوتی ہیں۔

- حضرات انبیاء کی خطائیں جانب خیر ہوتی ہیں۔

- انبیاء کے اعلیٰ مقام کے اعتبار سے خطائیں قرار پاتی ہیں ورنہ حَسَنَاتِ الْأَبْرَارِ كَسَيِّئَاتِ الْمُقْرَبِينَ (عام نیکو کاروں کی نیکیاں مقربین کے لئے خطائیں قرار پاتی ہیں)۔

- انبیاء اس معنی میں معصوم ہیں کہ ہر آن ان پر اللہ کی توجہ ہوتی ہے اور جیسے ہی ان سے خطا ہوتی ہے انہیں فوراً متوجہ کر دیا جاتا ہے کیوں کہ انہیں دیگر انسانوں کے لئے اُسوہ یعنی نمونہ بننا ہوتا ہے۔

- انبیاء کی خطاؤں کے بیان سے شرک کی جرئت کی ہے کیونکہ اس سے ظاہر ہوتا ہے:

الرَّبُّ رَبُّ رَبِّ إِنْ تَنْزَلُ وَالْعَبْدُ عَبْدُ إِنْ تَرَقَّ

رب رب ہی ہے خواہ کتنا قریب تر آئے اور بندہ بندہ ہی ہے

خواہ کتنے بلند درجے پر پہنچ جائے۔ (ابن عربی)

☆ آیت: 2:

قَدْ فَرَضَ اللَّهُ لَكُمْ تَحِلَّةَ أَيْمَانِكُمْ -- اللہ نے تم لوگوں کے لئے تمہاری

قسموں کا کفارہ مقرر کر دیا ہے -- وَاللَّهُ مَوْلَاكُمْ -- اور اللہ تمہارا کارساز ہے --

وَهُوَ الْعَلِيمُ الْحَكِيمُ -- اور وہ دانا اور حکمت والا ہے (2)

- تَحِلَّةٌ کا مادہ ہے ح ل ل۔ اس کے معنی ہیں کھولنا۔ یعنی قسموں کو توڑنے پر کفارہ ادا کرنا۔ سورۃ المائدہ آیت: 89 میں قسم توڑنے پر کفارہ ادا کرنے کی تفصیل موجود ہے یعنی دس مساکین کو کھانا کھلانا یا لباس پہنانا یا ایک غلام کو آزاد کرنا اور اگر کوئی ان میں سے کسی بھی صورت کی استطاعت نہ رکھتا ہو تو تین دن کے روزے رکھنا۔
- ”مولیٰ“ کے معنی ہیں حمایتی، پشت پناہ، خیر خواہ۔ تم قسم کھا کر ایک مشکل میں پڑ گئے اور اللہ نے کفارہ بتا کر تمہیں مشکل سے نکال دیا۔ اللہ کی صفات علیم اور حکیم کا بیان ظاہر کر رہا ہے کہ اللہ کا ہر حکم اس کے علمِ کامل کی بنیاد پر ہوتا ہے اور اس میں ضرور کوئی حکمت پوشیدہ ہوتی ہے۔

☆ آیت: 3 :

وَإِذْ أَسْرَ النَّبِيُّ إِلَىٰ بَعْضِ أَزْوَاجِهِ حَدِيثًا -- اور یاد کرو جب نبیؐ نے اپنی ایک زوجہ سے اک راز کی بات کہی -- فَلَمَّا نَبَّأَتْ بِهِ -- تو اُس زوجہ نے وہ بات (دوسری کو) بتادی -- وَأَظْهَرَهُ اللَّهُ عَلَيْهِ -- اور اللہ نے اس سے نبیؐ کو آگاہ فرمادیا -- عَرَفَ بَعْضَهُ وَأَعْرَضَ عَنْ بَعْضٍ -- تو نبیؐ نے اُن زوجہ کو وہ بات کچھ تو جتائی اور کچھ نہ بتائی -- فَلَمَّا نَبَّأَهَا بِهِ -- توجب وہ اُن کو جتائی -- قَالَتْ -- پوچھنے لگیں -- مَنْ أَنْبَأَكَ هَذَا -- آپؐ کو کس نے بتایا؟ -- قَالَ -- انہوں نے کہا -- نَبَّأَنِي الْعَلِيمُ الْخَبِيرُ -- مجھے اُس نے بتایا جو جاننے والا خبردار

ہے (3)

• نبی اکرمؐ نے کوئی بات بطور راز ایک زوجہؓ مطہرہؓ کو بتائی۔ انہوں نے حسن ظن،

اعتماد اور بے تکلفی کی بنا پر وہ بات دوسری زوجہؓ مطہرہؓ کو بتادی۔ اللہ نے نبیؐ کو اس پر مطلع فرمادیا۔ زوجہؓ مطہرہؓ کا یہ عمل اس صفت کے منافی تھا جو سورۃ النساء آیت: 34 میں ایک صالح بیوی کے لئے حَفِظَتْ لِلْغَيْبِ کے الفاظ میں بیان کی گئی ہے یعنی ایک صالح بیوی شوہر کے راز، مال اور عصمت کی حفاظت کرنے والی ہوتی ہے۔ ازواجِ مطہراتؓ امت کی مائیں (الاحزاب: 6) اور تمام مسلمان خواتین کے لئے نمونہ ہیں، لہذا اللہ نے انہیں اس خطا پر متوجہ فرمایا۔

• نبی اکرمؐ کے ساتھ جن لوگوں کا صرف امتی کا رشتہ تھا ان کا معاملہ اتنا نازک نہیں تھا، لیکن جو ہستیاں امتی کے ساتھ ساتھ آپؐ سے دیگر رشتوں میں بھی منسلک تھیں، ان کا معاملہ انتہائی حساس تھا۔ اسی لئے سورہ حجرات آیت: 7 میں حکم دیا گیا کہ نبی اکرمؐ کے ساتھ تمہارا اہم ترین تعلق رسول کی نسبت سے ہے۔ ان سے گفتگو یا کوئی معاملہ کرتے ہوئے اسی نسبت کو سامنے رکھنا تاکہ ان کے ادب و احترام کا پورا لحاظ رہے۔

• نبی اکرمؐ نے جب زوجہؓ مطہرہؓ کو راز کے ظاہر کرنے کی خطا سے آگاہ فرمایا تو انہوں نے شوہر و بیوی کے بے تکلفی کے رشتہ کی وجہ سے کچھ شوخی کا اظہار کیا اور پوچھا مَنْ أَنْبَأَكَ هَذَا؟ آپؐ کو یہ بات کس نے بتائی؟ اس شوخی پر اللہ نے متوجہ فرمایا۔ نبی اکرمؐ کے اس جواب نے کہ ”نَبَّأَنِي الْعَلِيمُ الْخَبِيرُ“ زوجہؓ مطہرہؓ کے اس شبہ کا ازالہ کر دیا کہ راز کے فاش ہونے کی اطلاع شانِ امان زوجہ نے نبیؐ کو دی جن کو انہوں نے راز بتایا تھا۔

• مفسرین میں سے اکثر کی رائے ہے کہ یہاں جن دو ازواجِ مطہراتؓ کا ذکر ہے وہ حضرت عائشہؓ اور حضرت حفصہؓ ہیں۔

• ”عَرَفَ بَعْضَهُ وَأَعْرَضَ عَنْ بَعْضٍ“ میں آپؐ کے حسن معاشرت کی

طرف اشارہ ہے کہ آپؐ کسی خطا پر متوجہ کرتے ہوئے بعض باتوں کو نظر انداز فرما دیتے تھے۔

• نبی اکرمؐ کو قرآن کی کسی آیت کے ذریعہ نہیں بلکہ وحیِ خفی کے ذریعہ راز فاش ہونے کی اطلاع دی گئی۔ گویا آپؐ پر قرآن کے علاوہ بھی وحی نازل ہوتی تھی۔ منکرینِ سنت کا صرف قرآن ہی کو ہدایت کا واحد ماخذ سمجھنا درست نہیں ہے۔

☆ آیت: 4 :

إِنْ تَتُوبَا إِلَى اللَّهِ -- اگر تم دونوں اللہ کے حضور توبہ کرو -- فَقَدْ صَغَتْ قُلُوبُكُمَا -- تو تمہارے دل تو مائل ہو گئے ہیں -- وَإِنْ تَظْهَرَا عَلَيْهِ -- اور اگر تم نے ان کے مقابلے میں باہم اعانت کی -- فَإِنَّ اللَّهَ هُوَ مَوْلَاهُ -- توبے شک اُن کا حامی ہے اللہ -- وَجِبْرِيْلُ -- اور جبریل -- وَصَالِحُ الْمُؤْمِنِينَ -- اور نیک اہل ایمان -- وَالْمَلَائِكَةُ بَعْدَ ذَلِكَ ظَهِيرٌ -- اور اُن کے علاوہ اور فرشتے

مددگار ہیں (4)

• اس آیت میں اِنْ تَتُوبَا (اگر تم دونوں توبہ کر لو) کے الفاظ ظاہر کر رہے ہیں کہ پس منظر میں معاملہ دو ازواجِ مطہرات کا ہے۔

• لفظ صَغَتْ کے حوالے سے مولانا حمید الدین فراہیؒ نے عمدہ وضاحت فرمائی ہے کہ اس کے معنی ہیں جھکننا یا مائل ہونا۔ اگر اس لفظ کے بعد اَلِیٰ کا صلہ آئے تو اس کے معنی ہوتے ہیں ٹیڑھا ہونا جیسا کہ سورہ انعام آیت: 113 میں یہ لفظ استعمال ہوا ہے۔ مولانا فراہی کی یہ تحقیق ”تدبر قرآن“ - جلد: 8 - صفحہ: 464 تا 468 میں ملاحظہ کی جاسکتی ہے۔ لہذا اس آیت میں جن مترجمین یا مفسرین نے صَغَتْ کا

ترجمہ کج ہونا کیا ہے وہ درست نہیں۔ جہاں معاملہ صحابہ کرامؓ یا ازواجِ مطہراتؓ کا ہو وہاں ہمیں خصوصی احتیاط سے رائے کا اظہار کرنا چاہیئے۔

• نبی اکرمؐ کے جتلانے پر ان دونوں ازواجِ مطہراتؓ نے اظہارِ ناگواری کیا جو اس معاملہ میں شریک تھیں۔ راز ظاہر کرنے والی زوجہ نے اعترافِ خطا کے بجائے پلٹ کر پوچھا مَنْ اَنْبَاكَ هَذَا؟ دوسری زوجہ کو یہ شکایت ہوئی کہ اگر راز میرے علم میں آ گیا تو اس پر نبی اکرمؐ نے باز پرس کیوں فرمائی؟ معاملہ عام خواتین کا ہوتا تو یہ اظہارِ ناگواری اتنی بڑی بات نہ قرار دی جاتی۔ لیکن امہات المؤمنین کے مقامِ رفیع کے اعتبار سے اللہ نے اس اظہارِ ناگواری کو ناپسند فرمایا اور دونوں ازواج کو متوجہ فرمایا (الاحزاب: 32)۔ فرمایا گیا کہ تم دونوں کامل کر ہمارے نبیؐ سے ناراض ہونا مناسب نہیں۔ پھر تمہیں اپنی غلطی کا احساس ہو چکا ہے لیکن محض خودداری اور نسوانی ناز کی وجہ سے اس کا اعتراف نہیں کر رہی ہو۔ یہ نہ سمجھو کہ ہمارے نبیؐ تنہا ہیں۔ ان کے مددگار اللہ، تمام فرشتے بالخصوص جبریل امینؑ اور تمام صالح اہل ایمان ہیں۔

• نبی اکرمؐ اور ازواجِ مطہراتؓ کو خطاؤں پر بظاہر سختی سے متوجہ کرنے کی وجہ یہ ہے کہ نبی اکرمؐ امت کے لئے اور نسوانی پہلو کے اعتبار سے ازواجِ مطہراتؓ امت کی تمام خواتین کے لئے نمونہ ہیں۔

☆ آیت: 5 :

عَسَىٰ رَبُّهُ اِنْ طَلَّقَكُنَّ -- عجب نہیں کہ اگر نبیؐ تم کو طلاق دے دیں -- اَنْ يُبَدِّلَهُ اَزْوَاجًا خَيْرًا مِّنْكَنَّ -- تو اُن کا رب تمہارے بدلے اُن کو تم سے بہتر ازواج دے دے -- مُسْلِمَاتٍ -- جو فرماں بردار -- مُؤْمِنَاتٍ -- ایمان والیاں -- قَانِتَاتٍ -- تابعدار -- تَائِبَاتٍ -- توبہ کرنے والیاں -- عَابِدَاتٍ -- عبادت گزار --

سَلِّحَتْ -- روزہ رکھنے والیاں -- تَيَّبَتْ -- شوہر آشنا -- وَأَبْكَرًا -- اور کنواریاں ہوں (5)

اس آیت میں وہ صفات بیان کی گئیں ہیں جو ازواجِ مطہرات کے لئے مطلوب ہیں۔ اگر ازواجِ مطہرات میں سے کسی ایک میں بھی یہ صفات نہ ہوتیں تو نبیؐ ان زوجہ کو طلاق دے دیتے۔ یہ آیت ازواجِ مطہرات کے اعلیٰ سیرت و کردار کی دلیل ہے۔ اس آیت میں ازواجِ مطہرات کی جو صفات بیان کی گئی ہیں، ان میں سے اکثر واضح اور دیگر مقامات پر بھی اللہ کے محبوب بندوں کے لئے بیان ہوئی ہیں۔ ایک خاص صفت یہاں بیان ہوئی ہے 'ساحح'۔ اس کے معنی ہیں لذاتِ دنیوی سے کنارہ کشی کرنا۔ نبی اکرمؐ اور ازواجِ مطہرات نے اس حوالے سے اختیاری فقر اور دنیا سے بے رغبتی کی اعلیٰ ترین مثال قائم فرمائی۔ دنیا کی ہر نعمت میسر ہونے کے باوجود اسے صدقہ کر دینا اور خود کئی کئی روز کے فاقے برداشت کرنا، چولہوں میں آگ نہ جلنے کی وجہ سے گھانس کا اُگ جانا اور کئی کئی راتیں بغیر چراغ کے انتہائی تنگ حجروں میں گزارنا، دنیا کو منزل نہیں محض ایک گزر گاہ سمجھنے کی وہ عملی تصویر ہے جس کا اعتراف بڑے بڑے دشمنوں نے بھی کیا ہے۔ ہمارے لئے تو ایسی درویشی اختیار کرنا ناممکن ہے، لیکن نبی اکرمؐ نے فرمایا "میری امت کی سیاحت جہاد فی سبیل اللہ ہے" (ابو داؤد)۔ اللہ ہمیں اس کی سعادت عطا فرمائے۔

دوسرا حصہ: آیات 6 - 9: سربراہِ خاندان کی ذمہ داری

☆ آیت: 6 :

يَا أَيُّهَا الَّذِينَ آمَنُوا -- اے مومنو! -- فُؤَا انْفُسِكُمْ وَأَهْلِيكُمْ نَارًا -- بچاؤ اپنے آپ کو اور اپنے اہل و عیال کو آتشِ جہنم سے -- وَقُودُهَا النَّاسُ وَالْحِجَارَةُ

-- جس کا ایندھن آدمی اور پتھر ہیں -- عَلَيْهَا مَلِكَةٌ غِلَاظٌ شِدَادٌ -- جس پر تند خو اور سخت مزاج فرشتے مقرر ہیں -- لَا يَعْصُونَ اللَّهَ مَا أَمَرَهُمْ -- اللہ ان کو جو حکم دیتا ہے اُس کی نافرمانی نہیں کرتے -- وَيَفْعَلُونَ مَا يُؤْمَرُونَ -- اور کرتے وہی ہیں جس کا انہیں حکم دیا جاتا ہے (6)

ایک خاندان تین رشتوں پر مبنی ہوتا ہے میاں - بیوی ، والدین - اولاد اور بہن - بھائی۔ خاندان کے ہر فرد کی خواہ وہ کسی حیثیت میں ہو یہ ذمہ داری ہے کہ وہ خود کو بھی اور تمام گھر والوں کو جہنم کی آگ سے بچانے کے لئے کوشش کرے۔ البتہ یہ ذمہ داری مردوں پر زیادہ اور بالخصوص سب سے زیادہ خاندان کے سربراہ پر عائد ہوتی ہے:

أَلَا كُفُّكُمْ رَاعٍ وَكُلُّكُمْ مَسْئُولٌ عَنْ رِغِيَّتِهِ

جان لو کہ تم میں سے ہر اک نگران ہے اور اُس سے اُس کے ماتحت لوگوں

کے بارے میں سوال ہوگا۔ (متفق علیہ)

اس آیت کی روشنی میں سربراہِ خاندان کا فرض ہے کہ پہلے خود احکاماتِ شریعت پر عمل کر کے خود کو جہنم کی آگ سے بچائے اور تمام اہل خانہ کے لئے عملی مثال بنے۔ اس کے ساتھ ساتھ اہل خانہ کی بھی بڑی حکمت اور ثابت قدمی سے ایسی دینی و اخلاقی تربیت کرے کہ وہ بھی خلافِ شریعت کاموں سے اجتناب کر کے جہنم کی آگ سے بچنے کی کوشش کریں۔

جہنم کی آگ سے بچنے کے لئے ضروری ہے کہ گھر والوں کو اسلام اور دینی فرائض کے جامع تصور سے مسلسل آگاہ کیا جائے کیوں کہ اسلام پر جزوی عمل ہی دنیا میں رسوائی اور آخرت میں شدید عذاب کا باعث ہوتا ہے (البقرہ: 85)۔ اس حوالے

سے رزقِ حلال پر قناعت اور شرعی پردے کے اہتمام کو خصوصی اہمیت دینے کی ضرورت ہے۔

➤ کئی کتبِ احادیث میں یہ واقعہ نقل کیا گیا ہے کہ نبی اکرمؐ نے قریش کے لوگوں کو جمع فرمایا اور ہر خاندان کو تلقین کی کہ وہ خود کو جہنم کی آگ سے بچائیں اور پھر فرمایا:

يَا فَاطِمَةُ بِنْتُ مُحَمَّدٍ أَنْقِذِي نَفْسَكَ مِنَ النَّارِ

فَإِنِّي لَا أَمْلِكُ لَكَ ضَرًّا وَلَا نَفْعًا

”اے فاطمہؑ محمد ﷺ کی بیٹی بچاؤ اپنے آپ کو آگ سے

میں تمہارے حق میں کسی نقصان اور نفع کا اختیار نہیں رکھتا“۔ (ترمذی)

➤ اگر آج محبت میں اہل خانہ کے ساتھ شریعت کی پابندی کے حوالے سے نرمی برتی جا رہی ہے یا ان کی خواہشات پوری کرنے کے لئے خود انہیں خلاف شریعت کاموں میں ملوث کیا جا رہا ہے، تو یہ ان سے بدترین دشمنی کا معاملہ ہے۔ گویا اس طرزِ عمل سے انہیں جہنم کے تندخو اور سخت گیر فرشتوں کے حوالے کیا جا رہا ہے جن میں رحم کا مادہ اللہ نے رکھا ہی نہیں۔

➤ فرشتوں کے بارے میں ایک رائے ہے کہ انہیں اللہ کی نافرمانی کرنے کا اختیار ہی نہیں۔ دوسری رائے ہے کہ وہ با اختیار ہیں لیکن بعض حقائق کا انہوں نے اس طرح سے مشاہدہ کیا ہے کہ انہیں اللہ کے معبود برحق ہونے پر عین یقین حاصل ہے۔ لہذا وہ اللہ کی نافرمانی نہیں کرتے۔ البتہ فرشتوں کے درمیان اختلافِ رائے ہوتا ہے، جس کا فیصلہ بھی روزِ قیامت کر دیا جائے گا۔ (الزمر: 75)

➤ جہنم کا ایندھن لوگ اور پتھر ہوں گے۔ پتھر سے مراد وہ بت ہیں جو اپنے پوجنے والوں کے ساتھ جہنم میں جلیں گے (الانبیاء: 98)، ان کی حسرت میں اضافہ کریں گے اور جہنم کی آگ کی حدت (Intensity) کو اور بڑھائیں گے۔ تجربہ سے

ثابت ہو گیا ہے کہ جس آگ میں پتھر بطور ایندھن استعمال ہوں، اس کی حدت زیادہ ہوتی ہے۔

☆ آیت نمبر: 7 :

يَا أَيُّهَا الَّذِينَ كَفَرُوا -- اے کافرو! -- لَا تَعْتَذِرُوا الْيَوْمَ --

آج بہانے مت بناؤ -- إِنَّمَا تَجْزُونَ مَا كُنْتُمْ تَعْمَلُونَ -- تمہیں

بدلہ دیا جائے گا اسی عمل

کا جو تم کرتے رہے (7)

➤ کسی حکم کے بعد جب کفر کا ذکر ہو تو اس سے مراد اس حکم پر عمل نہ کرنا ہوتا ہے (البقرہ: 254، آل عمران: 97)۔ جو لوگ آیت: 6 میں وارد شدہ ہدایت پر عمل نہ کریں، وہ گویا حقیقت کے اعتبار سے کافر ہیں۔ روزِ قیامت ان کے کسی عذر کو قبول نہ کیا جائے گا۔

➤ إِنَّمَا تَجْزُونَ مَا كُنْتُمْ تَعْمَلُونَ کے الفاظ سے مراد ہے کہ روزِ قیامت ہر انسان کے اعمال کی حقیقت ظاہر ہو جائے گی۔ ہر بر عمل درحقیقت انگارہ ہے (النساء: 10) اور ہر اچھا عمل نور ہے۔ ان الفاظ سے ایصالِ ثواب کے مروجہ تصور کی بھی نفی ہوتی ہے۔

☆ آیت: 8:

يَا أَيُّهَا الَّذِينَ آمَنُوا -- اے مومنو! -- تَوُوبُوا إِلَى اللَّهِ -- اللہ کے حضور توبہ کرو

-- تَوْبَةً نَّصُوحًا -- سچی توبہ -- عَسَىٰ رَبُّكُمْ أَنْ يُكَفِّرَ عَنْكُمْ

سَيِّئَاتِكُمْ -- امید ہے کہ وہ تمہارے گناہ تم سے دُور کر دے گا -- وَيُدْخِلَكُمْ جَنَّاتٍ

تَجْرِي مِنْ تَحْتِهَا الْأَنْهَارُ -- اور تمہیں داخل کرے گا ان باغات میں جن کے نیچے

نہریں بہ رہی ہیں -- يَوْمَ لَا يُخْزِي اللَّهُ النَّبِيَّ -- اُس دن اللہ رسوا نہیں کرے گا نبیؐ کو -- وَالَّذِينَ آمَنُوا مَعَهُ -- اور اُن لوگوں کو جو اُن کے ساتھ ایمان لائے -- نُوْرُهُمْ يَسْعَىٰ بَيْنَ اَيْدِيهِمْ وَبِاَيْمَانِهِمْ -- بلکہ اُن کا نُور اُن کے آگے اور داہنی طرف روشنی کرتا ہوا چل رہا ہوگا -- يَقُوْلُوْنَ -- اور وہ التجا کریں گے -- رَبَّنَا اَتْمَمْ لَنَا نُورَنَا -- اے ہمارے رب! ہمارے لئے پورا فرما دے ہمارے نور کو -- وَاغْفِرْ لَنَا -- اور ہمیں معاف فرما -- اِنَّكَ عَلٰى كُلِّ شَيْءٍ قَدِيْرٌ -- بے شک تو ہر چیز پر قادر ہے (8)

• تَوْبَةُ نَصُوْحٍ سے مراد ہے خالص اور سچی توبہ۔ عام طور پر توبہ کی حسبِ ذیل چار شرائط بیان کی جاتی ہیں :

۱- حقیقی ندامت و افسوس ۲- آئندہ گناہ نہ کرنے کا عہد

۳- گناہ کو عملاً ترک کر دینا ۴- کسی بندے کے ساتھ زیادتی کی صورت

میں اُس کا حق لوٹانا یا اُس سے معاف کرانا

تَوْبَةُ نَصُوْحٍ کے لئے حضرت علیؑ نے پانچویں شرط بھی بیان فرمائی کہ :

” انسان اپنے نفس کو اللہ کی اطاعت میں اس طرح گھلا دے جیسے اس نے گناہوں میں لذت حاصل کی تھی“۔

• ” عَسَىٰ “ کا لفظ امید دلانے کے لئے ہے نہ کہ یقین دہانی کرانے کے لئے تاکہ انسان ہر وقت اللہ سے ڈرتا رہے اور اپنے گناہوں پر توبہ کرتا رہے۔

• روزِ قیامت جب لوگوں کے اعمال کے نتائج اور بظاہر نیک اعمال کی نیتیں بھی ظاہر ہوں گے تو دنیا میں بڑی جاہ و حشمت رکھنے والے اور بعض بظاہر بڑے نیک اعمال کرنے والے بھی رسوا نظر آئیں گے (مسلم شریف میں ایک شہید، عالم اور سنی کا

واقعہ)۔ البتہ نبی اکرم ﷺ اور مخلص اہل ایمان جن کی دنیا میں توہین کی گئی، اُس روز سرخرو ہوں گے۔

• اہل ایمان کے سامنے اُن کے ایمان حقیقی کا نور ہوگا جس کا تعلق قلب سے ہوتا ہے اور اُن کے داہنی طرف اعمال کا نور ہوگا کیوں کہ نامہ اعمال اُن کے داہنے ہاتھ میں ہوگا۔ نبی اکرمؐ نے فرمایا ” کسی کا نور اتنا تیز ہوگا کہ مدینہ سے عدن تک کی مسافت کے برابر فاصلے تک پہنچ رہا ہوگا اور کسی کا نور مدینہ سے صنعاء تک اور کسی کا اس سے کم یہاں تک کہ کوئی مومن ایسا بھی ہوگا کہ جس کا نور اس کے قدموں سے آگے نہ بڑھے گا“ (ابن جریر)۔ اہل ایمان اپنے نور کے اضافے کے لئے دعا کریں گے اور اُن گناہوں پر بخشش مانگیں گے جن کے اثرات نے اُن کے نور کو دھندلا کر دیا۔ یہاں درحقیقت پُلِ صراط کے مرحلہ کا ذکر ہے۔ (اس مضمون کی مزید تفصیل سورہ حدید آیات: 12 - 14 میں ہے)۔

☆ آیت: 9 :

يَا أَيُّهَا النَّبِيُّ -- اے نبی! -- جَاهِدِ الْكُفَّارَ وَالْمُنَافِقِينَ -- جہاد کیجئے کافروں اور منافقوں سے -- وَاغْلُظْ عَلَيْهِمْ -- اور اُن پر سختی کیجئے -- وَمَا لَهُمْ جَهَنَّمُ -- اور اُن کا ٹھکانا دوزخ ہے -- وَبِئْسَ الْاٰلَمَٰتِمْ -- اور وہ بہت بُری

جگہ ہے (9)

• نبی اکرمؐ کی نرمی سے منافقین ناجائز فائدہ اٹھاتے اور منفی پروپیگنڈہ کیا کرتے تھے (التوبہ: 61، المجادلہ: 8)۔ آپؐ کو حکم دیا گیا کہ ان کے ساتھ سختی برتیں۔ یہ آیت انہیں الفاظ کے ساتھ سورہ توبہ آیت 73 میں بھی آئی ہے۔

اس آیت کا سورۃ کے مضمون کے ساتھ تعلق یہ ہے کہ اس سورۃ میں بار بار بیان کیا گیا کہ ضرورت سے زیادہ محبت و نرمی نقصان دہ ہوتی ہے۔ بیوی، اولاد اور خود اپنے نفس کو مناسب حد سے زائد رعایتیں دینے کے نتائج خطرناک ہو سکتے ہیں۔ اسی طرح منافقین اور کفار کے ساتھ بھی سختی کی ضرورت ہے۔

اس آیت میں لفظ جہاد کشاکش اور جدوجہد کے معنی میں ہے یعنی اے نبی کفار اور منافقین کی سازشوں کو ناکام کرنے کے لئے ان کے خلاف جدوجہد کیجئے۔ یہاں لفظ جہاد، قتال کے معنی میں نہیں ہے کیوں کہ نبی اکرمؐ نے منافقین کے ساتھ کبھی قتال نہ فرمایا۔ ورنہ ممکن تھا کہ آپؐ کے اس عمل کو بعد کے ادوار میں بادشاہ اپنے مخالفین کو منافقین قرار دینے اور ان کے خلاف کارروائی کرنے کے لئے جواز بنا لیتے۔

تیسرا حصہ: آیات 10 - 12: بیوی کا علیحدہ تشخص

اس حصہ میں بعض خواتین کی مثال بیان کر کے یہ حقیقت سامنے لائی جا رہی ہے کہ روز قیامت مرد کو اپنا حساب دینا ہوگا اور عورت کو اپنا۔ مرد خواہ کتنا نیک ہو، اپنی بیوی کے کام نہیں آسکتا اور بیوی خواہ کتنی نیک ہو، مرد کو نہیں بچا سکتی۔ خواتین دنیا میں بیوی کی حیثیت میں تو شوہر کے تابع ہیں (النساء: 34) لیکن روز قیامت وہ شوہر کے تابع نہ ہوں گی اور ان کا حساب بالکل علیحدہ حیثیت میں ہوگا۔

☆ آیت: 10:

صَرَبَ اللَّهُ مَثَلًا لِّلَّذِينَ كَفَرُوا امْرَأَتٍ نُوحٍ وَّامْرَأَتٍ لُّوطٍ -- اللہ نے کافروں کے لئے نوحؑ کی بیوی اور لوطؑ کی بیوی کی مثال بیان فرمائی -- گانتا تَحْتَ عَبْدَيْنِ مِنْ عِبَادِنَا صَالِحِينَ -- دونوں ہمارے دو نیک بندوں کے گھر میں تھیں -- فَخَانَتْهُمَا -- اور دونوں نے اُن سے خیانت کی -- فَلَمْ يُغْنِيَا عَنْهُمَا

مِنَ اللَّهِ شَيْئًا -- تو وہ اللہ کے مقابلے میں اُن عورتوں کے کچھ بھی کام نہ آئے -- وَقِيلَ ادْخُلَا النَّارَ مَعَ الدَّٰخِلِينَ -- اور اُن کو حکم دیا گیا کہ داخل ہو جاؤ دوزخ میں داخل ہونے والوں کے ساتھ (10)

اس آیت میں کافر خواتین کے لئے حضرت نوحؑ اور حضرت لوطؑ کی بیویوں کی مثال بیان کی گئی ہے۔ ان دونوں نے اپنے شوہروں کے ساتھ خیانت کی یعنی دونوں منافقین میں سے تھیں اور شوہروں کے رازوں کی حفاظت نہ کرتی تھیں۔ روز قیامت یہ جلیل القدر پیغمبر انہیں عذاب سے بچا نہ سکیں گے۔

خیانت سے مراد یہ نہیں کہ وہ عورتیں بدکار یا قانونی کافر تھیں۔ اگر ایسا ہوتا تو نبیؐ انہیں اپنے گھر پر نہ رکھتے۔

اس آیت میں جہنم میں داخلہ کے لئے ماضی کا صیغہ استعمال کیا گیا ہے جس سے دو معانی لئے جاسکتے ہیں:

- ۱- ماضی کے واقعات کی طرح جہنم ایسی حقیقی و شدنی ہے کہ گویا وہ اُس میں داخل ہو گئیں۔
- ۲- عالم بزرخ بھی دراصل ایسے لوگوں کے لئے جہنم ہی کا ایک گڑھا ہے (ترمذی) (عذاب قبر کی طرف اشارہ)

☆ آیت: 11:

وَصَرَبَ اللَّهُ مَثَلًا لِّلَّذِينَ آمَنُوا امْرَأَتٍ فِرْعَوْنَ -- اور اللہ نے مومنوں کے لئے فرعون کی بیوی کی مثال بیان فرمائی -- اِذْ قَالَتْ -- جبکہ اُس نے التجا کی -- رَبِّ ابْنِ لِيْ عِنْدَكَ بَيْتًا فِي الْجَنَّةِ -- اے میرے رب میرے لئے جنت میں اپنے پاس ایک گھر بنا -- وَنَجِّنِيْ مِنْ فِرْعَوْنَ وَعَمَلِهِ -- اور مجھے نجات عطا فرما فرعون اور اس کے (سیاہ) اعمال سے -- وَنَجِّنِيْ مِنَ الْقَوْمِ الظَّالِمِيْنَ -- اور

مجھے نجات عطا فرما ظالم قوم سے (1 1)

اہل ایمان خواتین کے لئے فرعون کی بیوی (حضرت آسیہ سَلَامَ عَلَیْهَا) کی مثال بیان کی گئی ہے۔ باوجود اس کے کہ انہیں محل اور اُس کی تمام آسائشیں میسر تھیں، انہوں نے دعا کی کہ مجھے یہ سارا آرام و سکون زہر لگتا ہے اور اے اللہ مجھے اپنے پاس جنت میں جگہ عطا فرما اور فرعون، اُس کے برے اعمال اور ظالم قوم سے نجات عطا فرما۔

☆ آیت: 12 :

وَمَرْيَمَ ابْنَتَ عِمْرَانَ -- اور (اللہ نے مومنوں کے لئے دوسری مثال بیان فرمائی) عمران کی بیٹی مریم کی -- الَّتِي أَحْصَنَتْ فَرْجَهَا -- جنہوں نے اپنی عصمت کی حفاظت کی -- فَانْفَخْنَا فِيهِ مِنْ رُوْحِنَا -- تو ہم نے اس میں اپنی روح میں سے پھونک دیا -- وَصَدَقْتُ بِكَلِمَتِ رَبِّي وَكُتِبَ -- اور انہوں نے اپنے رب کے کلام اور اس کی کتابوں کی تصدیق کی -- وَكَانَتْ مِنَ الْقَانِتِينَ -- اور وہ فرمانبرداروں میں سے تھیں (1 2)

آخری مثال حضرت مریم (سَلَامَ عَلَیْهَا) کی ہے جن کی پرورش حضرت زکریا نے کی۔ یہودیوں نے حضرت مریم (سَلَامَ عَلَیْهَا) پر بدکاری کا الزام لگایا لیکن قرآن حکیم نے آپ کی پاک دامنی کی گواہی ہمیشہ کے لئے ثبت کر دی۔ آپ نے تورات کی اور دیگر کلمات الہی کی جو فرشتوں نے انسانی شکل میں آ کر آپ کے سامنے پیش کیے تصدیق کی۔ آپ نے سخت آزمائش میں بھی جبکہ بغیر مرد سے تعلق کے آپ حاملہ ہوئیں اپنے رب کی فرمانبرداری جاری رکھی۔ بچہ کی پیدائش میں جو حصہ مرد کا ہوتا ہے وہ اللہ کے کلمہ ”کُن“ نے ادا کیا۔ اسی لئے حضرت عیسیٰؑ کو اللہ کا کلمہ قرار دیا گیا ہے۔ (آل عمران: 45)

مندرجہ بالا مثالوں سے تین صورتیں سامنے آتی ہیں۔

- ۱- اچھا ماحول لیکن برا کردار --- حضرت نوحؑ اور حضرت لوطؑ کی بیویاں
- ۲- برا ماحول لیکن اچھا کردار --- فرعون کی بیوی (حضرت آسیہ سَلَامَ عَلَیْهَا)
- ۳- اچھا ماحول اور اچھا کردار --- حضرت زکریاؑ کی زیر کفالت حضرت مریم (سَلَامَ عَلَیْهَا) چوتھی صورت یعنی برے ماحول اور برے کردار کا ذکر سورۃ اللہب میں ہے۔ شوہر ابولہب ہے جو نبی اکرمؐ کا چچا اور پڑوسی ہونے کے باوجود آپؐ کا بدترین دشمن تھا اور اس کی بیوی ام جمیل تھی جو اتھائی برے کردار کی مالک تھی۔

منتخب نصاب حصہ سوم

درس چہارم : سورہ بنی اسرائیل رکوع 3 - 4

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۖ إِمَّا يَنْتَهِنَّ
عِنْدَكَ الْكِبَرَ أَحَدُهُمَا أَوْ كِلَيْهِمَا فَلَا تَقُلْ لَهُمَا آفٍ وَلَا تَنْهَرْهُمَا وَقُلْ
لَهُمَا قَوْلًا كَرِيمًا (2 3) وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ
وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا (2 4) رَبُّكُمْ أَعْلَمُ بِمَا فِي

نُفُوسِكُمْ ط إِنَّ تَكُونُوا صَالِحِينَ فَإِنَّهُ كَانَ لِلأَوَّابِينَ غَفُورًا (25)
 وَاتِ ذَالْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْدُرْ
 تَبْدِيرًا (26) إِنَّ الْمُبْدِرِينَ كَانُوا إِخْوَانَ الشَّيْطَانِ ط وَكَانَ الشَّيْطَانُ
 لِرَبِّهِ كَفُورًا (27) وَأَمَّا تَعْرِضَنَّ عَنْهُمْ ابْتِغَاءَ رَحْمَةٍ مِّن رَّبِّكَ
 تَرْجُوهَا فَقُلْ لَّهُمْ قَوْلًا مَّيْسُورًا (28) وَلَا تَجْعَلْ يَدَكَ مَغْلُولَةً
 إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا
 مَّحْسُورًا (29) إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ ط إِنَّهُ
 كَانَ بِعِبَادِهِ خَبِيرًا بَصِيرًا (30) وَلَا تَقْتُلُوا أَوْلَادَكُمْ خَشِيَةَ
 إِمْلَاقٍ ط نَحْنُ نَرِزُقُهُمْ وَإِيَّاكُمْ ط إِنَّ قَتْلَهُمْ كَانَ خِطَاً كَبِيرًا (31)
 وَلَا تَقْرُبُوا الزَّوْجَىٰ أَنَّهُ كَانَ فَاحِشَةً ط وَسَاءَ سَبِيلًا (32) وَلَا تَقْتُلُوا
 النَّفْسَ الَّتِي حَرَّمَ اللَّهُ إِلَّا بِالْحَقِّ ط وَمَن قُتِلَ مَظْلُومًا فَقَدْ جَعَلْنَا لَوْلِيهِ
 سُلْطٰنًا فَلَا يُسْرِفُ فِي الْقَتْلِ ط إِنَّهُ كَانَ مَنصُورًا (33) وَلَا تَقْرُبُوا
 مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ وَأَوْفُوا بِالْعَهْدِ إِنَّ
 الْعَهْدَ كَانَ مَسْئُولًا (34) وَأَوْفُوا الْكَيْلَ إِذَا كِلْتُمْ وَزِنُوا
 بِالْقِسْطَاسِ الْمُسْتَقِيمِ ط ذَلِكَ خَيْرٌ وَأَحْسَنُ تَأْوِيلًا (35) وَلَا
 تَقْفُ مَا لَيْسَ لَكَ بِهِ عِلْمٌ ط إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ
 كَانَ عَنْهُ مَسْئُولًا (36) وَلَا تَمْشِ فِي الْأَرْضِ مَرَحًا إِنَّكَ لَن

تَخْرِقَ الْأَرْضَ وَلَن تَبْلُغَ الْجِبَالَ طُولًا (37) كُلُّ ذَلِكَ كَانَ
 سَيِّئُهُ عِنْدَ رَبِّكَ مَكْرُوهًا (38) ذَلِكَ مِمَّا أَوْحَىٰ إِلَيْكَ رَبُّكَ
 مِنَ الْحِكْمَةِ ط وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا
 مَّدْحُورًا (29) أَفَأَصْفِكُمْ رَبُّكُمْ بِالْبَنِينَ وَاتَّخَذَ مِنَ الْمَلَائِكَةِ إِنَاثًا ط
 إِنَّكُمْ لَتَقُولُونَ قَوْلًا عَظِيمًا (40)

☆ تمہیدی نکات :

۱- منتخب نصاب کے حصہ سوم کا درس چہارم سورہ بنی اسرائیل کے تیسرے اور چوتھے
 رکوع پر مشتمل ہے۔

۲- اس درس کا موضوع ہے ”اسلام کا معاشرتی و سماجی نظام“۔ اس درس میں وہ تمام
 رہنما اصول (Directive Principles) وضاحت سے بیان کر دیے
 گئے ہیں جن پر اسلامی معاشرت کی بنیاد ہوتی ہے۔ اسلام کی معاشرتی ہدایات یعنی
 اوامر و نواہی (Do's and Don'ts) کے بیان کے اعتبار سے یہ مقام
 قرآن حکیم کا نقطہ عروج ہے۔ یہاں واضح کیا گیا کہ اسلام کے نزدیک وہ معاشرتی
 اقدار (Social Values) کیا ہیں جنہیں اسلام نافذ کرنا چاہتا ہے اور وہ
 معاشرتی برائیاں (Social Evils) کیا ہیں جنہیں اسلام ختم کرنا چاہتا ہے۔
 ۳- حضرت عبداللہ ابن عباسؓ کا قول ہے کہ ان آیات میں اللہ تعالیٰ نے تورات کی
 معاشرتی تعلیمات کا خلاصہ بیان فرمادیا ہے۔ گویا یہ آیات تو رات کے
 احکامات عشرہ (Ten Commandments) کی قرآنی تعبیر (Quranic
 Version) ہیں۔ حضرت موسیٰؑ کے دور تک اجتماعیت کا ارتقاء معاشرتی زندگی تک

ہوا تھا، لہذا یہاں تک نبی اکرمؐ اور حضرت موسیٰؑ کی تعلیمات مشترک ہیں۔ نبی اکرمؐ کے دور میں انسانی تمدن نے آگے بڑھ کر ریاست تک ترقی کی جس کے بارے میں ہدایات اگلے درس یعنی سورۃ الحجرات میں ہیں۔

۴- قرآن حکیم میں معاشرتی ہدایات سورۃ البقرہ آیت 83، سورۃ النساء آیات 36 تا 38، سورۃ انعام رکوع 19 اور سورۃ نحل آیت 90 میں بیان کی گئی ہیں۔ سورۃ بنی اسرائیل کا یہ مقام ان تمام مقامات کی وضاحت کرتا ہے۔ گویا یہ مقام ”الْفُرْأَنُ يُفَسِّرُ بَعْضُهُ بَعْضَهُ“ کی عمدہ مثال ہے۔

۵- سورۃ بنی اسرائیل کی دور کے آخر میں یعنی ہجرت سے قبل نازل ہوئی۔ ہجرت کے بعد مدینہ میں پہلی اسلامی ریاست قائم ہوئی۔ گویا سورۃ بنی اسرائیل کی ان آیات میں اسلامی ریاست کا منشور (Manifesto) بیان ہوا ہے۔

۶- سورۃ مومنون اور سورۃ معارج کی آیات میں انفرادی سیرت و کردار کے لئے اول و آخر نماز کا ذکر تھا۔ بالکل اسی طرح اس مقام پر معاشرتی ہدایات کے ضمن میں اول و آخر توحید کا ذکر ہے۔ ابتداء میں توحید عملی اور آخر میں توحید نظری کا ذکر ہے۔ گویا توحید محض ایک عقیدہ (Dogma) نہیں ہے بلکہ ایک پورے نظام فکر کی اساس ہے جس سے ایک صالح معاشرت، عادلانہ معیشت اور پاکیزہ سیاست پر مشتمل مثالی حکومت وجود میں آتی ہے۔ مشرکانہ عقائد کی وجہ سے افراد میں خدا خونی پیدا نہیں ہوتی اور معاشرے کی اصلاح ناممکن ہو جاتی ہے۔

آیات پر غور و فکر

☆ آیات: 23 - 25 :

وَقَضَىٰ رَبُّكَ -- اور تمہارے رب نے طے کر دیا ہے -- اَلَّا تَعْبُدُوْا اِلَّا اِيَّاهُ

-- کہ تم اس کے سوا کسی کی عبادت نہ کرو -- وَبِالْوَالِدَيْنِ اِحْسَانًا -- اور ماں باپ کے ساتھ حسن سلوک کرو -- اِمَّا يَلْعَنَّ عِنْدَكَ الْكِبَرَ اَحَدُهُمَا اَوْ كِلَهُمَا -- اگر ان میں سے ایک یا دونوں تمہارے سامنے بڑھاپے کو پہنچ جائیں -- فَلَا تَقُلْ لَهُمَا اَفٍّ -- تو ان کو اُف تک نہ کہنا -- وَلَا تَنْهَرُهُمَا -- اور نہ انہیں جھڑکنا -- وَقُلْ لَهُمَا قَوْلًا كَرِيْمًا -- اور ان سے بات ادب کے ساتھ کرنا (2 3) (2 3) وَ اَخْفِضْ لَهُمَا جَنَاحَ الذُّلِّ مِنَ الرَّحْمَةِ -- اور ان کے سامنے عاجزی کے ساتھ کندھے جھکائے رکھنا -- وَقُلْ -- اور ان کے حق میں دُعا کرنا -- رَبِّ اَرْحَمُهُمَا -- اے میرے رب ان پر رحم فرما -- كَمَا رَبَّيْتُنِي صَغِيْرًا -- جیسی انہوں نے میری پرورش کی میرے بچپن میں (2 4) رَبُّكُمْ اَعْلَمُ بِمَا فِيْ نَفُوْسِكُمْ -- تمہارا رب خوب جانتا ہے جو کچھ تمہارے دل میں ہے -- اِنْ تَكُوْنُوْا صٰلِحِيْنَ -- اگر تم نیک ہو -- فَاِنَّهٗ كَانَ لَلّٰوِاٰبِيْنَ غَفُوْرًا -- تو بے شک وہ رجوع کرنے والوں کو بخشنے والا ہے (2 5)

➤ آیت 23 میں دو ٹوک (Categorical) انداز میں بتایا گیا ہے کہ یہ امر طے شدہ (Decided) ہے کہ عبادت یعنی کلی اطاعت اور دلی محبت کا حق دار صرف اور صرف اللہ ہے۔

➤ انسان پر اللہ کے حق کے بعد سب سے زیادہ مقدم حق والدین کا ہے۔ سورۃ البقرہ آیت 83، سورۃ النساء آیت 38، سورۃ الانعام آیت 151 اور سورۃ لقمان آیت 14 میں بھی اللہ کے حق کے فوراً بعد والدین کے حقوق کا ذکر ہے۔ البتہ اطاعت اور محبت کے ضمن میں اللہ کے بعد مقام ہے جناب نبی کریمؐ کا۔

والدین کے حقوق کے بیان پر یہ مقام نقطہٴ عروج ہے۔ خاندان کے استحکام کے لئے ضروری ہے کہ معاشرے میں والدین کی خدمت کا خاص اہتمام ہوتا کہ والدین بھی اولاد کو بڑھاپے کا سہارا سمجھتے ہوئے اولاد کی پرورش اور تربیت پر بھرپور توجہ دیں اور مستقبل میں معاشرے کو تربیت یافتہ، خداترس اور ذمہ دار افرادی قوت فراہم ہو سکے۔

والدین کے ساتھ حسن سلوک یہ ہے کہ :

۱- ان کا دل سے ادب و احترام کیا جائے۔

۲- مال و جان سے ان کی خدمت کی جائے۔

۳- شریعت کے دائرے میں ان کی اطاعت کی پوری کوشش کی جائے۔

۴- ان کی وفات پر نماز جنازہ پڑھائی جائے۔

۵- ان کی وصیت اور عہد کو ممکن حد تک پورا کیا جائے۔

۶- ان کے لئے دعا و استغفار کی جائے۔

۷- ان کے اقارب اور دوستوں کے ساتھ حسن سلوک کیا جائے۔

بڑھاپے میں والدین کو خدمت کی ضرورت بھی زیادہ ہوتی ہے اور مزاج میں بھی بچوں کی سی ضد پیدا ہو جاتی ہے۔ بعض اوقات ہوش و حواس بھی درست نہیں رہتے۔ سعادت مند اولاد کو ایسے میں والدین کی خدمت گزاری میں کوئی کمی نہیں کرنی چاہئے۔ ان کو چھڑکنا تو دور کی بات ان کے سامنے ”ہوں“ تک نہ کہا جائے اور نہ ہی کسی اکتاہٹ کا اظہار کیا جائے۔ اظہار گفتگو ایسا ہو جیسے خطا وار غلام سخت مزاج آقا کے سامنے کھڑا ہے۔

اس سب کے باوجود والدین کے احسانات کا بدلہ ادا نہیں کیا جاسکتا۔ لہذا ہمیں والدین کے حق میں دعا سکھانی گئی:

رَبِّ اَرْحَمُهُمَا كَمَا رَبَّيْنِي صَغِيرًا

”اے اللہ ان دونوں (والدین) پر اسی طرح سے رحم فرما جیسے انہوں نے میری

اُس وقت پرورش کی جب کہ میں کمزور ناتواں تھا“۔

والدین کے حقوق کے ضمن میں نبی اکرم ﷺ سے کئی احادیث روایت کی گئی ہیں:

۱- والدین کا حق کوئی شخص صرف اس طرح ادا کر سکتا ہے کہ انہیں حالت غلامی میں

پائے اور پھر آزاد کرادے۔ (مسلم)

۲- نبی اکرم ﷺ سے ایک شخص نے دریافت کیا کہ سب سے اچھا عمل کون سا ہے؟

آپ ﷺ نے فرمایا نماز کو وقت پر ادا کرنا۔ پوچھا اس کے بعد آپ ﷺ نے فرمایا کہ

والدین کے حقوق ادا کرنا۔ پوچھا اس کے بعد آپ ﷺ نے فرمایا اللہ کی راہ میں

جنگ کرنا۔ (متفق علیہ)

۳- ایک شخص نے رسول اللہ ﷺ سے پوچھا کہ مجھ پر خدمت اور حسن سلوک کا سب

سے زیادہ حق دار کون ہے؟ آپ ﷺ نے فرمایا تیری ماں۔ اُس نے پوچھا

پھر کون؟ آپ ﷺ نے فرمایا تیری ماں۔ اُس نے پوچھا پھر کون؟ آپ ﷺ نے فرمایا

تیری ماں۔ اُس نے پوچھا پھر کون؟ آپ ﷺ نے فرمایا تیرا باپ۔ (متفق علیہ)

۴- رسول اللہ ﷺ نے فرمایا ”وہ آدمی ذلیل ہو، وہ خوار ہو“ عرض کیا گیا یا رسول اللہ ﷺ

کون؟ آپ ﷺ نے فرمایا: وہ بدنصیب جو ماں باپ کو یادوں میں سے کسی ایک

ہی کو بڑھاپے کی حالت میں پائے پھر (ان کی خدمت کر کے) جنت حاصل نہ

کر لے۔“ (مسلم)

۵- رسول اللہ ﷺ نے فرمایا ”اللہ کی رضا والد کی رضا میں ہے اور اللہ کی ناراضی والد کی

ناراضی میں ہے“۔ (ترمذی)

آیت نمبر 25 میں فرمایا گیا کہ بعض اوقات کسی مصلحت یا مجبوری کی وجہ سے اولاد

کے لئے والدین کی خواہش پوری کرنا ممکن نہیں ہوتا۔ اسی طرح بعض اوقات والدین کی خواہش خلاف شریعت ہوتی ہے جسے پورا نہیں کیا جاسکتا۔ اس صورت میں اگر والدین کے سامنے عاجزی کے ساتھ اپنی مجبوری کا اظہار کر دیا جائے اور اللہ کی طرف اپنی بے بسی کے ساتھ رجوع کیا جائے تو اللہ جو انسان کی ہر مجبوری کو خوب جانتا ہے، ضرور نیک نیت اولاد کو معاف فرمادے گا۔

☆ آیات: 26 - 28 :

وَإِذَا الْقُرْبَىٰ حَقُّهُ -- اور رشتہ داروں کو ان کا حق ادا کرو -- وَالْمَسْكِينِ -- اور محتاجوں کو -- وَابْنَ السَّبِيلِ -- اور مسافروں کو -- وَلَا تُبْذِرْ تَبْذِيرًا -- اور مال بے جا نہ اڑاؤ (26) إِنَّ الْمُبْذِرِينَ كَانُوا إِخْوَانَ الشَّيْطَانِ -- بے شک بے جا خرچ کرنے والے شیطانوں کے بھائی ہیں -- وَكَانَ الشَّيْطَانُ لِرَبِّهِ كَفُورًا -- اور شیطان اپنے رب کا ناشکر ہے (27) وَإِنَّمَا تَعْرِضَنَّهُمْ لَبِئْسَ مَا كَفَرًا مِّن رَّبِّكَ تَرْجُوهُمَا -- اور اگر تمہیں ان (مستحقین) سے اعراض کرنا پڑے اپنے رب کی رحمت (فراخ دستی) کے انتظار میں جس کی تمہیں امید ہو --

فَقَوْلًا مِّسُورًا -- تو ان سے نرمی سے معذرت کرو (28)

قرآن حکیم ہر انسان کو اُس کے مال کے حوالے سے آگاہ فرماتا ہے کہ:

۱- جو مال کسی انسان کو وراثت میں ملا یا اس نے کمایا وہ انسان کا حق نہیں بلکہ اللہ کا فضل ہے۔ لہذا انسان کے پاس جو بھی مال ہے اُس کا مالک اللہ ہے اور یہ مال اُس کے پاس اللہ کی امانت ہے۔

۲- انسان کے پاس جو مال ہے اُس میں اللہ تعالیٰ نے بطور آزمائش غریبوں اور

مسکینوں کا حق بھی رکھ دیا ہے۔ لہذا انسان پر لازم ہے کہ اپنی ضروریات سے زائد مال میں سے مستحقین کی امداد کرے۔ یہ امداد اُن کا حق سمجھ کر کی جائے۔

اس سے انسان دکھاوے اور احساسِ تکبر سے محفوظ رہے گا۔

➤ ادائیگیِ حقوق کے ضمن میں والدین کے بعد حق ہے دیگر قرابت داروں کا اور پھر ایسے مساکین کا جو باوجود کوشش کے یا کسی معذوری کی وجہ سے اپنی ضروریات پوری نہ کر سکتے ہوں۔ اسی طرح اگر کسی مسافر کو دورانِ سفر کوئی احتیاج لاحق ہو جائے تو اُس کی مدد کرنا بھی ضروری ہے۔

➤ کسی ضرورت پر ضرورت سے زائد خرچ کرنا اسراف کہلاتا ہے۔ البتہ مال کے بلا ضرورت خرچ کرنے کو تہذیر کہا جاتا ہے۔ مثلاً تعمیرات میں نقش و نگار اور سجاوٹ پر، خوشی کے موقع پر، بے جا رسومات اور چراغاں پر اور غمی یا خود ساختہ تہواروں کے دوران بدعات پر پیسہ خرچ کرنا۔

➤ آیت 27 میں تہذیر کرنے والوں کو شیطان کا بھائی کہا گیا ہے۔ اس کی وجہ یہ ہے کہ سورہ مائدہ آیت: 91 کے مطابق، شیطان انسانوں کے درمیان بغض و عداوت پیدا کرنا چاہتا ہے۔ جب ایک انسان اُس پیسہ کو جو درحقیقت غرباء کا حق تھا بے جا خرچ کرتا ہے تو اس سے ضرورت مندوں کے دلوں میں نفرت پیدا ہوتی ہے اور بعض اوقات بڑے بڑے حادثات وقوع پذیر ہوتے ہیں۔

➤ آیت 27 میں شیطان کو اپنے رب کا ناشکر کہا گیا ہے۔ اُس پر اللہ نے بڑے انعامات کیے لیکن اُس نے رب کی نافرمانی کر کے اُس کی ناشکری کی۔ اسی طرح روپیہ پیسہ بھی اللہ کی ایک بڑی نعمت ہے جس سے انسان جائز ضروریات بھی فراہم کر سکتا ہے اور آخرت کے لئے توشہ و صدقہ جاریہ کا سامان بھی کر سکتا ہے۔ لیکن اسی پیسہ کا بے جا خرچ کر دینا اس نعمت کی بہت بڑی ناقدری ہے۔

آیت 28 میں فرمایا گیا کہ اگر کسی وقت انسان کے اپنے معاشی حالات نامساعد ہوں تو بھی دستِ سوال دراز کرنے والوں سے بڑی نرمی سے معذرت کرنی چاہیے۔

☆ آیات: 29 - 30 :

وَلَا تَجْعَلْ يَدَكَ مَغْلُولَةً إِلَىٰ عُنُقِكَ -- اور اپنے ہاتھ کو نہ تو گردن سے باندھ لو (یعنی بخل کرو) -- وَلَا تَبْسُطْهَا كُلَّ الْبَسِطِ -- اور نہ بالکل کھول ہی دو (کہ سبھی کچھ دے ڈالو) -- فَتَقْعَدَ مَلُومًا مَّحْسُورًا -- کہ پھر ملامت زدہ اور در ماندہ ہو کر بیٹھ رہو (29) إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ -- بے شک تمہارا رب جس کی روزی چاہتا ہے فراخ کر دیتا ہے اور جس کی روزی چاہتا ہے تنگ کر دیتا ہے -- إِنَّهُ كَانَ بِعِبَادِهِ خَبِيرًا بَصِيرًا -- وہ اپنے بندوں سے خبردار ہے اور ان کو دیکھ رہا ہے (30)

آیت 29 میں مال خرچ کرنے کے حوالے سے میانہ روی اختیار کرنے کی ہدایت کی گئی ہے۔ ہاتھ باندھنا استعارہ ہے بخل کے لئے اور ہاتھ کھلا چھوڑ دینا استعارہ ہے ضرورت یا گنجائش سے زائد خرچ کرنے کے لئے۔ معاملہ خواہ ذاتی ضروریات کا ہو یا صدقات و خیرات کا، اس میں نہ تو انسان کو بخل کرنا چاہیے اور نہ ہی جذبات میں آکر اتنا زیادہ خرچ کر دینا چاہیے کہ بعد میں پشیمانی ہو۔ نبی اکرمؐ نے فرمایا ”مَا عَالَ مَنِ افْتَصَدَ“ -- وہ محتاج نہیں ہوتا جو میانہ روی اختیار کرتا ہے (مسند احمد)۔ اکثر مواقع پر آپؐ نے صحابہؓ کو ایک تہائی مال سے زائد صدقہ کرنے کی اجازت نہیں دی (متفق علیہ)۔ یہی وجہ ہے کہ اپنے ترکہ میں سے انسان کو صرف ایک تہائی مال کی وصیت کرنے کا اختیار ہے۔ حقیقت یہ ہے کہ نیکی کا جذبہ بھی دیگر جذبات کی

طرح اندھا ہوتا ہے۔ انسان جذبات کی رو میں زیادہ خرچ کر دیتا ہے اور بعد میں جب ضرورت پڑتی ہے تو خود کو ملامت کرنے لگتا ہے۔

بعض اوقات ہم کسی کی مستقل مدد کرتے رہتے ہیں لیکن اس کے معاشی حالات نہیں سنورتے۔ آیت 30 میں فرمایا گیا کہ تم نہ کسی کی کشادگی کے ذمہ دار ہو اور نہ ہی یہ تمہارے بس میں ہے۔ اللہ بہتر جانتا ہے کہ کس کے لئے انجام کار کے اعتبار سے غنی ہونا بہتر ہے اور کس کے لئے تنگ دست۔ تم سے جس قدر ممکن ہو اپنے بھائی کی مدد کرتے رہو۔

☆ آیت: 31 :

وَلَا تَقْتُلُوا أَوْلَادَكُمْ خَشْيَةَ إِمْلَاقٍ -- اور اپنی اولاد کو مفلسی کے خوف سے قتل نہ کرنا -- نَحْنُ نَرْزُقُهُمْ وَإِيَّاكُمْ -- ہم ان کو رزق دیتے ہیں اور تمہیں بھی -- إِنَّ

قَتْلَهُمْ كَانَ خِطَاً كَبِيرًا -- کچھ شک نہیں کہ ان کا مار ڈالنا بڑا سخت گناہ

ہے (31)

انسان خود کو اپنی اولاد کا رازق سمجھتا ہے۔ یہی وجہ ہے کہ ہر دور میں لوگ مفلسی کے ڈر سے اسقاطِ حمل یا اپنی اولاد کو قتل کر دینے کے جرائم کا ارتکاب کرتے رہے ہیں۔ اس آیت میں یہ حقیقت بیان کی گئی کہ جملہ مخلوقات کا رازق اللہ ہے۔ والد کو سمجھنا چاہیے کہ خود اس کا رازق بھی اللہ ہے۔ لہذا رزق کی عدم دستیابی کے خوف سے اپنی اولاد کو ہلاک کرنا جائز نہیں۔

خاندانی منصوبہ بندی کے پس منظر میں بھی یہی سوچ کا فرما ہے کہ انسان اللہ کو رازق نہیں سمجھتا۔ اسی لئے رزق کے دستیاب مادی وسائل و اسباب کو سامنے رکھ کر

منع حمل کی تدابیر اختیار کرنے کی دعوت دی جاتی ہے۔ اللہ کے رزق کی فراہمی کے نترانے بے شمار ہیں (الحجر: 21)۔ جوں جوں آبادی میں اضافہ ہو رہا ہے رزق اور روزگار کے نئے نئے ذرائع اور وسائل بھی ظاہر ہوتے جا رہے ہیں مثلاً پولٹری اور تیل کی صنعت۔ مشینی زراعت، مصنوعی کھاد اور جینیٹک انجینئرنگ کے ذریعہ غیر معمولی پیداوار دینے والے بیجوں کی تیاری سے غذائی پیداوار میں زبردست اضافہ ہو گیا ہے۔ جس زمین سے پہلے من اناج پیدا ہوتا تھا اسی سے آج ٹن اناج پیدا ہو رہا ہے۔ آبادی میں غیر معمولی اضافے کے باوجود آج بھی غذائی اجناس اصل ضرورت سے زائد ہیں۔ لہذا انسان کو چاہئے کہ وہ کھانے والوں کو گھٹانے کی تخریبی کوشش چھوڑ کر ان تعمیری مساعی میں اپنی قوت اور قابلیت صرف کرے جن سے اللہ کے بنائے ہوئے قانونِ فطرت کے مطابق رزق میں ترقی و افزائش ہو۔ اس سلسلہ میں اہم ترین کام معاشرے میں عادلانہ نظام کے قیام کی کوشش ہے تاکہ وسائل کی منصفانہ تقسیم ہو اور ریاست کے تمام شہریوں کو ان کی بنیادی ضروریات میسر ہو سکیں۔

✶ خاندانی منصوبہ بندی کے لئے اقدامات معاشرے میں زنا کے فروغ کا باعث بن رہے ہیں۔ ناجائز اولاد کا خوف ایک عورت کو اس بدترین جرم سے باز رکھنے کی ایک وجہ بن جاتا ہے۔ جس معاشرے میں مانع حمل ادویات و تدابیر کا استعمال رواج پا جائے وہاں متذکرہ بالا خوف ختم ہو جاتا ہے اور بدکاری عام ہو جاتی ہے۔

☆ آیت: 32 :

وَلَا تَقْرَبُوا الزَّوْجِيَّ -- اور زنا کے پاس بھی نہ جاؤ -- إِنَّهُ كَانَ فَاحِشَةً --
بے شک وہ بے حیائی ہے -- وَسَاءَ سَبِيلًا -- و رُبُّرِ اسْتِہے (2 3)
✶ مرد اور عورت کا جنسی اختلاط جبکہ ان کے درمیان نکاح یا مالک اور کنیز کا رشتہ نہ ہو زنا

کہلاتا ہے۔ نبی اکرم ﷺ کا ارشاد ہے :

”ابن آدم کے حصہ کا زنا طے ہے جسے وہ بہر صورت پا کر رہے گا۔ لہذا آنکھوں کا زنا ہے بد نظری کرنا، کانوں کا زنا نامحرم کی آواز سننا ہے، زبان کا زنا نامحرم سے گفتگو کرنا ہے، ہاتھ کا زنا نامحرم کو چھونا ہے، پاؤں کا زنا نامحرم کی طرف جانا ہے اور دل بھی زنا کرتا ہے جب وہ (نامحرم کا) تصویر یا (زنا کی) خواہش کرتا ہے اور پھر شرم گاہ اس کی تصدیق یا تکذیب کر دیتی ہے“۔ (مسلم)

✶ زنا ایک ایسا گناہ ہے جس سے بچنا انسان کے لئے بہت ہی مشکل ہے۔ اللہ نے انسان کے اندر زوردار جنسی جذبات رکھے ہیں تاکہ نسلِ انسانی کی افزائش ہو سکے۔ عورتوں کی محبت مردوں کے لئے مڑین کر دی گئی ہے (آل عمران: 14)۔ یہاں تک کہ انبیاء کرامؑ بھی اس سے مستثنیٰ نہیں ہیں (الاحزاب: 52، یوسف: 33)۔ اسی لئے اس آیت میں یہ حکم نہیں دیا گیا کہ ”زنا نہ کرو“ بلکہ فرمایا گیا ”زنا کے قریب بھی مت جاؤ“۔ گویا ان تمام راستوں کو بند کرنے کا حکم ہے جو زنا کی طرف لے جاتے ہیں۔ زنا کا محرک بننے والے اسباب کا سدباب وہ ہدف ہے جو اسلامی معاشرت کو دیگر معاشروں سے بالکل جدا کر دیتا ہے۔ اس ہدف کے حوالے سے اسلامی معاشرت کی نمایاں امتیازی خصوصیات ہیں :

i - مخلوط معاشرت سے اجتناب :

- مردوں اور عورتوں کا علیحدہ دائرہ کار (مرد کا گھر سے باہر جبکہ عورت کا گھر کے اندر)
- مکانات کی خاص طرز تعمیر کہ زنا نہ حصہ الگ اور مردانہ حصہ الگ
- ایسی محفلوں اور تقریبات کی حوصلہ شکنی جس میں مخلوط اجتماع کا امکان ہو

ii - گھر سے باہر پردے کے احکامات (الاحزاب: 32، 33، 53، 55-59)

iii - گھر کے اندر پردے کے احکامات (النور: 27-31، 58-60)

(ملاحظہ فرمائیے ”چہرے کا پردہ“ کے موضوع پر کتاب میں ڈاکٹر اسرار احمد

صاحب کی تحریر ”شرعی پردہ -- قرآن و سنت کی روشنی میں“)

iv - نکاح کو آسان کرنا (بے جا رسومات کے سدباب کے ذریعہ)

v - جنسی جذبے میں ہیجان پیدا کرنے والے تمام امور پر پابندی جیسے شراب نوشی، رقص و موسیقی، بخش لٹریچر، عریاں تصاویر، بیہودہ فلمیں و ڈرامے وغیرہ

vi - زانی کے لئے سخت سزا:

- غیر شادی شدہ کے لئے ایک سو کوڑوں کی سزا ہے (النور: 2)

- شادی شدہ کے لئے رجم (بخاری)

→ اس آیت میں زنا کو ”فاحشہ“ یعنی بے حیائی کا محرک کہا گیا ہے۔ بے حیائی درحقیقت ایمان کی ضد ہے۔ ارشاد نبویؐ ہے: ”الْحَيَاءُ شُعْبَةٌ مِنَ الْإِيمَانِ“ حیاء ایمان ہی کا ایک حصہ ہے (متفق علیہ)۔ یہی وجہ ہے کہ ایک طرف اللہ کے بندے ایمان کی دعوت دے رہے ہوتے ہیں اور اس کے مقابلے میں شیطان کے ایجنٹ بے حیائی کا پرچار کر رہے ہوتے ہیں (البقرہ: 169)۔ گویا زنا اور اس کی طرف لے جانے والے تمام راستے دراصل شیطان کے راستے ہیں۔

→ اس آیت میں زنا کو سَاءَ سَبِيلًا یعنی برا راستہ قرار دیا گیا ہے کیوں کہ یہ خاندان کے ادارے کو دو طرح سے تباہ کرتا ہے:

i - شوہر اور بیوی کے درمیان اعتماد اور محبت کا رشتہ ختم ہو جاتا ہے۔ گھر میں سکون کی فضا باقی نہیں رہتی جس سے اولاد پر منفی اثرات مرتب ہوتے ہیں۔ اسلام گھر میں ایسی فضا قائم کرنا چاہتا ہے کہ شوہر اور بیوی کے لئے تمام جنسی کشش صرف ایک دوسرے میں ہوتا کہ خاندان کا ادارہ مستحکم ہو۔

ii - والد کو اپنی اولاد کے حوالے سے شک ہو جاتا ہے۔ لہذا وہ اولاد کی پرورش اور

تربیت پر مناسب توجہ نہیں دیتا۔ اولاد اس رویہ کو محسوس کرتی ہے اور پھر رد عمل

کے طور پر بڑھاپے میں والدین کی خدمت نہیں کرتی۔

مندرجہ بالا حقائق کی وجہ سے خاندان کا ادارہ تباہ ہوتا ہے اور اس کے مضراثرات پورے معاشرے پر پڑتے ہیں۔

→ اسلام نے عورت کو جو حقوق دیے ہیں ان کے مطابق ایک مرد کے لئے لازم ہے کہ وہ نکاح کے ذریعہ مندرجہ ذیل امور کی ضمانت دے کر ہی کسی عورت سے جنسی تعلق قائم کر سکتا ہے:

- زندگی بھر عورت کی حفاظت کا وعدہ - اس کی تمام ضروریات کی فراہمی

- مہر کی ادائیگی - وراثت میں حصہ

اس کے برعکس مغربی تہذیب آزادی، مساوات اور حقوق نسواں کے خوشنما لیکن گمراہ کن تصورات کے ذریعہ عورت کا استحصال کر رہی ہے۔ عورت پر اولاد کی پیدائش اور پرورش کی کٹھن مشقت کے ساتھ معاشی ذمہ داری کا بوجھ بھی ڈال دیا گیا، معاشی فوائد کے لئے اُسے ایک اشتہاری کھلونا (Show Peice) بنا دیا گیا اور گھر سے باہر نکال کر اُس کی عصمت کو ناقابل تلافی خطرات سے دوچار کر دیا گیا۔

☆ آیت: 33 :

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ -- اور قتل نہ کرو ایسی جان کو جسے اللہ نے محترم ٹھہرایا ہے مگر جائز طریقے یعنی شریعت کے حکم سے -- وَمَنْ قُتِلَ مَظْلُومًا -- اور جو شخص ناحق قتل کیا گیا -- فَقَدْ جَعَلْنَا لَوْلِيَّهِ سُلْطٰنًا -- تو ہم نے اختیار دے دیا ہے اس کے وارث کو -- فَلَا يُسْرِفُ فِي الْقَتْلِ -- پس اس کو چاہیے کہ قتل کے قصاص میں زیادتی نہ کرے -- إِنَّهُ كَانَ مَنصُورًا -- بے شک

اُس کی مدد کی گئی ہے (3 3)

➤ حرمتِ عزت کے بعد اب حرمتِ جان کا ذکر ہے۔ انسانیت مل جل کر رہنے اور ایک دوسرے کی جان، مال اور عزت کی حفاظت کرنے کا نام ہے۔ انسان پر اپنی اور کسی دوسرے کی جان لینا حرام ہے۔ خودکشی کی ممانعت بھی اسی آیت سے ثابت ہے۔ جس معاشرے میں انسانی جان محفوظ نہ ہو وہ معاشرہ ” انسانی معاشرہ “ کہلانے کا حق دار نہیں۔ قتلِ ناحق تمدن کی جڑ پر تیشہ چلانے کے مترادف ہے۔ اسی لئے سورہ مائدہ آیت 22 میں فرمایا کہ جس نے ایک انسان کو قتل کیا اس نے پوری انسانیت کو قتل کیا اور جس نے ایک جان کی حفاظت کی اس نے پوری انسانیت کو تحفظ دیا۔ البتہ مندرجہ ذیل صورتوں میں کسی انسان کی جان لی جاسکتی ہے :

۱- شادہ زانی کو سنگسار کرنا (بخاری)

۲- قاتل کی بطور قصاص جان لینا (البقرہ: 178)

۳- حربی کا فر کو قتل کرنا (التوبہ: 111)

۴- گستاخ رسولؐ کو قتل کرنا (الرحیق المختوم صفحہ 380 - 386)

۵- اسلام سے مرتد ہونے والے کو قتل کرنا (البقرہ: 54)

۶- رہزن یا اسلامی حکومت کے باغی کو قتل کرنا (المائدہ: 33)

➤ قتلِ ناحق کی صورت میں حکومت قاتل کو گرفتار کر کے جرم ثابت کرے گی۔ قاتل کے بارے میں فیصلے کا اختیار مقتول کے ورثاء کو ہے۔ اس سے اُن کے زخم پر مرہم کا سامان ہوتا ہے۔ وہ چاہیں تو قاتل کو معاف کر دیں یا خون بہا قبول کر لیں یا حکومت سے قصاص کا مطالبہ کریں۔

➤ اس دور میں قصاص کی سزا پر عمل درآمد مقتول کے ورثاء نہیں بلکہ حکومت کرتی

ہے۔ اس سے قبل جرم ثابت کرنے کے بعد حکومت قاتل کو مقتول کے ورثاء کے حوالے کر دیتی تھی۔ قاتل کی جان لینے میں اسراف یعنی زیادتی کی ایک صورت یہ تھی کہ مقتول کے ورثاء تڑپا تڑپا کر قاتل کو مارتے تھے یا اسے جلادیتے تھے۔ زیادتی کی ایک صورت یہ بھی تھی کہ خون بہا لینے کے بعد قاتل کی جان بھی لے لی جاتی تھی۔ یہ زیادتی موجودہ دور میں بھی کی جاتی ہے۔ بعض اوقات قاتل کے ساتھ اس کے بے قصور عزیزوں یا ساتھیوں کی جان بھی لینے کا ظلم جاری رہا ہے۔

☆ آیت: 34 :

وَلَا تَقْرَبُوا مَالَ الْيَتِيمِ -- اور یتیم کے مال کے پاس بھی نہ جاؤ -- اِلَّا بِالَّتِي هِيَ

اَحْسَنُ -- مگر اس طور جو بہت بہتر ہو -- حَتَّى يَبْلُغَ اَشُدَّهُ -- یہاں تک کہ وہ

پہنچ جائے اپنے شعور کو -- وَ اَوْفُوا بِالْعَهْدِ -- اور عہد کو پورا کرو -- اِنَّ الْعَهْدَ

كَانَ مَسْئُولًا -- بلاشبہ عہد کے بارے میں پوچھا جائے گا (3 4)

➤ حرمتِ عزت و جان کے بعد اب حرمتِ مال کا ذکر ہے۔ یتیم کے مال پر بعض

اوقات اس کے سرپرست حیلوں بہانوں سے قبضہ کر لیتے ہیں۔ بعض اوقات یتیم

بچوں کی ماؤں سے شادی کر کے یا یتیم لڑکیوں سے شادی کر کے ان کے مال پر قبضہ

کر لیا جاتا ہے۔ قرآن حکیم میں بڑی تاکید اور تکرار کے ساتھ یتیم کا مال نہ کھانے اور

اس کے ساتھ حسن سلوک کی تلقین کی گئی ہے۔ سورۃ النساء آیات 2، 3، 5، 6 اور 10

میں اس حوالے سے تفصیلی ہدایات دی گئی ہیں جن کا خلاصہ یہ ہے :

i- یتیموں کا مال مت کھاؤ۔

ii- یتیموں کے اچھے مال کو اپنے رڈی مال سے مت بدل لو۔

iii- اگر عدل نہ کرنے کا اندیشہ ہو تو یتیم لڑکیوں یا یتیموں کی ماؤں سے نکاح مت کرو۔

iv- یتیم کے مال کی حفاظت کرو جب تک کہ وہ سمجھدار نہ ہو جائیں۔

v- یتیم کے مال کی حفاظت کا معاوضہ نہ لو۔ البتہ اگر کوئی تنگدست ہو تو مناسب حد تک لے سکتا ہے۔

vi- جب یتیم سمجھدار ہو جائے تو گواہوں کی موجودگی میں اس کا مال اس کے حوالے کر دیا جائے۔

vii- یتیموں کا اسی طرح خیال رکھو جیسے تم اپنے بچوں کے ساتھ حسن سلوک کی تمنا کرو گے اس صورت میں کہ اگر خدا نخواستہ تمہارا انتقال ہو جائے اور وہ یتیم ہو جائیں۔

viii- جو لوگ یتیم کا مال کھاتے ہیں درحقیقت وہ اپنے پیٹ میں آگ بھرتے ہیں اور روز قیامت جہنم میں داخل ہوں گے۔

نبی کریمؐ نے یتیم کی کفالت کرنے والوں کو بہت اجر و ثواب اور جنت میں اپنی رفاقت کی خوشخبری دی۔ (معارف الحدیث جلد-6 احادیث نمبر 78-82)

صحابہ کرامؓ نے یتیموں کے بارے میں متذکرہ بالا ہدایات پر اس طرح عمل کیا کہ گھر میں یتیم کی ہانڈی بھی الگ کر دی گئی۔ سورۃ البقرہ آیت 220 میں اللہ نے ایسا نہ کرنے کی رعایت دی کیوں کہ اس سے صحابہؓ کو بھی مشقت کا سامنا تھا اور یتیم بھی خود کو دیگر اہل خانہ سے جدا سمجھ کر احساسِ محرومی کا شکار ہوتا تھا۔

اسلام میں یتیم کے ساتھ حسن سلوک کی اس قدر تاکید کی ایک وجہ یہ ہے کہ وہ احساسِ محرومی کا شکار نہ ہو۔ تجربات سے ثابت ہوا ہے کہ جو بچے بچپن میں احساسِ محرومی کا شکار ہوتے ہیں وہی بڑے ہو کر ردِ عمل کے طور پر جرائم کا ارتکاب کرتے ہیں۔

اس آیت میں ایفائے عہد کے حوالے سے حکم انتہائی تاکیدِ اسلوب میں دیا گیا

ہے۔ اس سے قبل آیہ برّ، سورہ مومنوں اور سورہ معارج میں ایفائے عہد کا ذکر نیک بندوں کی صفات کے طور پر آیا تھا۔ یہاں ایفائے عہد کا حکم دیا گیا اور خبردار کیا گیا کہ عہد کے حوالے سے روز قیامت باز پرس ہوگی۔

نبی اکرم ﷺ نے وعدہ خلافی کو منافق کی ایک نشانی قرار دیا (متفق علیہ) اور فرمایا ”لَا دِينَ لِمَنْ لَا عَهْدَ لَهُ“ اُس کا کوئی دین ہی نہیں جس میں وعدے کا پورا کرنا نہیں (بیہقی)۔

تمام معاملاتِ انسانی تحریری یا غیر تحریری معاہدوں پر مشتمل ہوتے ہیں اور اس آیت اور متذکرہ بالا ارشاداتِ نبویؐ کی روشنی میں ہم پران کا احترام لازم ہے۔ معاہدوں کی تین اقسام ہیں:

- اپنے آپ سے --- نیکی کا ارادہ، گناہوں پر توبہ، کوئی قسم یا کوئی نذر

- بندوں سے --- حقوق العباد کی ادائیگی جیسے والدین، اولاد، شوہر و بیوی

اساتذہ اور پڑوسیوں وغیرہ کے حقوق۔ ملازمت، کاروبار

یادِ دیگر پیشہ و راہِ معاہدات

- اللہ سے --- اللہ نے مومنوں سے اُن کے مال اور جان خرید لئے ہیں جنت

کے بدلے میں (التوبہ: 111)

جس معاشرے میں ایفائے عہد رواج پا جائے وہاں انتہائی اطمینان و سکون کی کیفیت پیدا ہو جاتی ہے اور بہت سے غیر ترقیاتی اخراجات ختم ہو جاتے ہیں جو کام چوری، ملاوٹ، دھوکہ دہی وغیرہ کی نگرانی کے لئے کیے جاتے ہیں۔

☆ آیت: 35 :

وَأَوْفُوا الْكَيْلَ إِذَا كِلْتُمْ -- اور پیمانہ پورا بھرو جب کوئی چیز ماپو -- وَزِنُوا

بِالْقِسْطِ الْمُسْتَقِيمِ -- اور تولو ترازو کی سیدھی ڈنڈی کے ساتھ -- ذَلِكَ

خَيْرٌ وَأَحْسَنُ تَأْوِيلًا -- یہ بہتر ہے اور انجام کے لحاظ سے بھی بہت اچھا ہے

(3 5)

→ قرآن حکیم کی یہ ایک اہم معاشرتی ہدایت ہے کہ ماپ اور تول میں کمی نہ کی جائے۔ سورہ مطففین کی ابتدائی آیات میں ناپ تول میں کمی کرنے والوں کے لئے شدید وعید بیان ہوئی ہے اور اس جرم کو آخرت پر یقین نہ ہونے کی علامت قرار دیا گیا ہے۔ ماپ تول میں اگر کمی نہ کی جائے تو اس سے معاشرے میں اعتماد کی فضا پیدا ہوتی ہے۔ انسان کو تھوڑا لیکن مستقل فائدہ ہوتا ہے اور ضمیر بھی مطمئن رہتا ہے۔

→ اس آیت میں ہدایت تو اشیاء کے ماپ تول کے حوالے سے ہے لیکن وسیع ہدایت یہ ہے کہ انسان جس پیمانے کو اپنے لئے پسند کرے وہی پیمانہ دوسرے کے لئے بھی استعمال کرے۔ انسان کو لینے اور دینے کے باٹ یکساں رکھنے چاہئیں۔

☆ آیت: 36 :

وَلَا تَقْفُ مَا لَيْسَ لَكَ بِهِ عِلْمٌ -- اور اس کے پیچھے مت لگو جس کا تمہیں علم نہیں -- إِنَّ السَّمْعَ وَالْبَصَرَ وَالْفُؤَادَ -- بے شک کان اور آنکھ اور عقل -- كُلُّ أُولَئِكَ كَانَ عَنْهُ مَسْئُولًا -- ان سب کے (استعمال) کے بارے میں پوچھا

جائے گا (3 6)

→ اس آیت میں ہدایت دی گئی ہے کہ انسان کا نظریہ اور عمل محض گمان یا تقلید کی بنیاد پر نہیں بلکہ علم اور ٹھوس دلائل کی بنیاد پر ہونا چاہیے۔ اس ہدایت کے ذریعہ اسلام نے انسان کو ایک طرف ایسے تمام اوہام کے خوف سے نجات دلادی جن کی بنیاد محض گمان یا تخمینوں پر تھی جیسے ستارہ شناسی، دست شناسی یا اسی طرح کی دیگر Occult Sciences اور دوسری طرف خوشی یا غمی کے حوالے سے بے جا رسومات و بدعات

سے لگو خلاصی کرادی جو آباء و اجداد کی تقلید محض کا نتیجہ تھیں۔ اسی حوالے سے ارشاد نبویؐ ہے ”جس نے کسی نجومی کی بات کی تصدیق کی اس نے اس بات کی تکذیب کی جو میں لایا ہوں“ (ابوداؤد، مسند احمد)۔

→ درحقیقت اس آیت میں علم کی اہمیت پر زور دیا گیا ہے۔ انسان کو پیروی علمی حقائق ہی کی کرنی چاہیے اور ان تمام نظریات یا خدشات کو اہمیت نہیں دینی چاہیے جو وہم، گمان یا تخمینوں کی بنیاد پر ہیں۔ یہی وہ نقطہ نظر ہے جس سے سائنس کے سفر کا آغاز ہوا۔ سائنس کی بنیاد اُس علم پر ہے جو ہمیں مشاہدات اور تجربہ سے حاصل ہوتا ہے لیکن قرآن کی رو سے علم کی اقسام دو ہیں:

i - علم ہدایت یا علم وحی:

یہ علم مادی حواس سے نہیں بلکہ اللہ کی عطا کے ذریعہ حاصل ہوتا ہے۔ اس کی صورت الہام، سچے خواب اور کشف وغیرہ ہوتی ہے۔ اس علم کی ایک خاص اور اہم ترین صورت وہ وحی ہے جو اللہ نے انبیاء پر فرشتوں کے ذریعہ نازل فرمائی۔

ii - علم جدید:

یہ وہ علم ہے جو انسان کو حواس، تجربہ اور غور و فکر کے ذریعہ حاصل ہوتا ہے۔ فلسفہ، نفسیات، تاریخ، نظام ہائے زندگی، سائنس اور ٹیکنالوجی وغیرہ کے علوم اسی زمرے میں آتے ہیں۔

→ ہمارے لئے ان دونوں علوم کا سیکھنا ضروری ہے۔ علم ہدایت تو علم کی وہ روح ہے جس کے بغیر علم جدید نہ صحیح رخ پر آگے بڑھ سکتا ہے، نہ دنیا میں مفید ہو سکتا ہے اور نہ آخرت کے اعتبار سے رحمت بن سکتا ہے۔ اسی طرح علم جدید کے ذریعہ ہمیں علم ہدایت یعنی قرآن کی زیادہ سے زیادہ معرفت حاصل ہوتی ہے، عظمت قرآن کا نقش ہمارے دلوں پر قائم ہوتا ہے، دورِ حاضر کے تقاضوں کا ساتھ دیا جاسکتا ہے اور عصرِ حاضر کے مسائل کو سمجھ کر علم ہدایت کی روشنی میں ان کا حل پیش کیا جاسکتا ہے۔

﴿ قرآن حکیم میں سورۃ البقرہ کے چوتھے رکوع میں ان دونوں علوم کا ذکر ہے۔
علم جدید کو علم الاسماء کا نام دیا گیا اور حضرت آدمؑ کی فرشتوں پر فضیلت کی وجہ اسی علم کو
قرار دیا گیا۔ البتہ رکوع کے آخری حصہ میں علم ہدایت کا ذکر کیا گیا اور آخرت کی
فوز و فلاح کو اسی پر منحصر قرار دیا گیا۔

﴿ قرآن حکیم میں کئی مقامات پر (مثلاً الزمر: 9، الفاطر: 28، المجادلہ: 11) اور کئی
احادیث (ریاض الصالحین جلد دوم احادیث نمبر: 1376-1389) میں علم کے سیکھنے
کی اہمیت اور عابد کے مقابلے میں عالم کی فضیلت بیان کی گئی ہے۔

﴿ اس آیت میں علم کی اہمیت پر زور دینے کے بعد ان صلاحیتوں کا ذکر ہے جن سے ہم
علم حاصل کرتے ہیں۔ سماعت اور بصارت کے علاوہ یہاں 'فؤاد' کا ذکر ہے جس کے
معنی دل بھی کیے جاتے ہیں اور عقل بھی۔ یہ دوسرے معنی یہاں زیادہ مناسب ہیں
کیوں کہ سماعت اور بصارت کی حیثیت ان ذرائع (Signals) کی ہے جن کی
مدد سے عقل نتیجہ اخذ کرتی ہے۔ سماعت و بصارت یا دیگر حواس سے انسان معلومات
حاصل کرتا ہے اور پھر عقل اسی سے متعلق جو معلومات پہلے سے دماغ میں موجود ہوتی
ہے، ان کی روشنی کچھ نتائج اخذ کرتی ہے اور ان کو مرتب کرتی ہے۔ اس طرح انسان
اپنے مشاہدے اور سماعت وغیرہ سے کوئی فیصلہ کرتا ہے۔ آخر میں فرمایا گیا کہ تمہیں
علم کے حصول کے لئے جو صلاحیتیں دی گئی ہیں، روز قیامت ان کے بارے میں
بازپرس ہوگی کہ انہیں استعمال کیا یا نہیں۔

☆ آیت: 37 :

وَلَا تَمْشِ فِي الْأَرْضِ مَرَحًا -- اور زمین پر اکر کر مت چلو -- إِنَّكَ لَنْ
تَخْرُقَ الْأَرْضَ -- بے شک تم زمین کو پھاڑ نہیں سکتے -- وَلَنْ تَبْلُغَ الْجِبَالَ
طُولًا -- اور نہ پہاڑوں کی چوٹی تک پہنچ سکتے ہو (37)

﴿ اس آیت میں بڑی اہم معاشرتی ہدایت یہ دی گئی کہ انسان کسی بھی نعمت کے حصول
پر نہ اترے اور نہ ہی تکبر کرے۔ یہ تکبر ہی کی علامت ہے کہ انسان زمین پر زور سے
پاؤں مارتا ہے یا گردن اکر کر اور سینہ تان کر چلتا ہے۔ اس کائنات میں انسان کی
حیثیت زمین کے مقابلہ میں چوٹی سے بھی کم ہے۔ اس کی بے بسی کا یہ عالم ہے کہ وہ
زور سے قدم مار کر زمین کو پھاڑ نہیں سکتا اور کتنا اونچا طرہ پہن لے پہاڑ سے اوپر نہیں
نکل سکتا۔

﴿ تکبر اللہ کو سخت ناپسند ہے۔ ایک حدیث کے مطابق ”جس کے دل میں رائی کے
دانے کے برابر بھی تکبر ہو اوہ جنت میں داخل نہ ہو سکے گا“ (متفق علیہ)۔ شیطان
دین دار آدمی میں زہد و تقویٰ پر ناز پیدا کر کے اسے تکبر جیسے مہلک گناہ میں مبتلا کرنا
چاہتا ہے۔

☆ آیت: 38 :

كُلُّ ذَلِكُمْ كَانَ سَيِّئُهُ عِنْدَ رَبِّكَ مَكْرُوهًا -- یہ وہ امور ہیں جن کی برائی کا

پہلو تمہارے رب کو ناپسند ہے (38)

لفظ مکروہ کے لغوی معنی ہیں ناپسندیدہ شے۔ فقہی معنی میں مکروہ ایسے کام کو کہا جاتا ہے جس کے
حلال ہونے میں کراہیت ہو لیکن وہ حرام نہ ہو بلکہ درمیان کے درجہ میں ہو۔ اس آیت میں
یہ لفظ لغوی معنی میں آیا ہے۔ یعنی متذکرہ بالا تمام احکامات (اوامر و نواہی) پر عمل نہ کرنا
تمہارے رب کو پسند نہیں۔ اللہ پر ایمان رکھنے والوں کے لئے یہی دلیل حرف آخر ہے کہ ”یہ
چیز اللہ کو ناپسند ہے“۔ اللہ سے محبت کرنے والوں اور اس کی رضا جوئی چاہنے والوں کے لئے
یہ انداز بڑا ہلادینے والا ہے۔

☆ آیت: 39 :

ذَلِكَ مِمَّا أَوْحَى إِلَيْكَ رَبُّكَ مِنَ الْحِكْمَةِ -- اے نبی! یہ سب ہے

دانائی کی باتوں میں سے جو آپ کے رب نے آپ کی طرف وحی کی ہیں -- وَلَا تَجْعَلْ مَعَ اللَّهِ إِلَهًا آخَرَ -- اور اللہ کے ساتھ اور معبود نہ بناؤ -- فَتَلْقَىٰ فِي جَهَنَّمَ مَلُومًا مَّدْحُورًا -- ورنہ ڈال دیے جاؤ گے جہنم میں ملامت زدہ اور دھتکارے ہوئے ہو کر (29)

اس آیت میں فرمایا گیا کہ یہ تمام احکامات حکمت کا مظہر ہیں۔ بعض بزرگان دین نے حکمت سے مراد صرف حدیث رسول ﷺ کی ہے لیکن اس آیت کی رو سے قرآن میں بھی حکمت ہے۔ اگر متذکرہ بالا تمام احکامات پر عمل کیا جائے تو ان کی حکمت آشکارا ہوگی اور معاشرے کو حقیقی معنی میں استحکام حاصل ہوگا۔

آیت کے دوسرے حصہ میں پھر توحید کا ذکر ہے۔ یہاں توحید نظری اور توحید عملی، دونوں کی طرف اشارہ ہے۔ اس آیت میں آخری لیکن بڑی اہم (Last but not the Least) ہدایت یہ دی گئی کہ اللہ کے سوا کسی اور کو نہ معبود بناؤ اور نہ ہی مطلوب و مقصود ورنہ روز قیامت ذلت سے دوچار ہو گے اور زبردستی جہنم میں دھکیل دیے جاؤ گے۔ شرف انسانیت کی معراج یہ ہے کہ انسان اس حقیقت کو پالے کہ اللہ کے سوا کوئی معبود ہونے کے لائق نہیں۔ لہذا جس نے شرک کیا وہ شرف انسانی سے محروم ہو گیا اور اب اس کی حیثیت خس و خاشاک اور کوڑے کرکٹ کی ہے جس کو دنیا سلائی دکھا کر آگ لگا دی جاتی ہے۔

☆ آیت: 40 :

أَفَاصْفُكُمْ رَبُّكُمْ بِالْبَيِّنَاتِ -- (اے مشرک!) کیا تمہیں پسند کر لیا تمہارے رب نے بیٹوں کے لئے -- وَأَتَّخَذَ مِنَ الْمَلَائِكَةِ إِنَاثًا -- اور خود فرشتوں کو بیٹیاں بنا لیا -- إِنَّكُمْ لَتَنفُؤُنَّ قَوْلًا عَظِيمًا -- کچھ شک نہیں کہ تم کہتے ہو بہت بڑی بات۔

اس آیت میں شرک فی الذات کا ذکر ہے یعنی مخلوقات میں سے کسی کو خدا قرار دے دینا۔ اس کی ایک صورت یہ ہے کہ کسی کو اللہ کی صلی اولاد قرار دے دیا جائے۔ یہودیوں اور عیسائیوں نے تو اللہ کی طرف بیٹے منسوب کیے (التوبہ: 30) لیکن قریش نے فرشتوں کو اللہ کی بیٹیاں قرار دیا۔ اپنے لئے تو وہ بیٹے پسند کرتے تھے اور بیٹی کو پیدا ہوتے ہی زندہ دفن کر دیتے تھے لیکن اللہ کی طرف انہوں نے بیٹیاں منسوب کر دیں۔ قرآن کریم نے بار بار اس حوالے سے قریش پر طنز کیا ہے:

(نحل: 57-58، صافات: 149-157، طور: 39، زخرف: 16-19، نجم: 21-22)

کسی کو اللہ کی اولاد قرار دینے کے عقیدے کے ساتھ کچھ اور گمراہ کن تصورات لازم و ملزوم ہیں:

- والد اپنی اولاد کا خالق نہیں ہوتا لہذا کچھ ایسی ہستیاں بھی ہیں جو اللہ کی اولاد ہیں لہذا اللہ ان کا خالق نہیں۔

- انسان کا بیٹا انسان ہوتا ہے اسی طرح اللہ کی اولاد بھی اللہ ہی کی ذات و صفات کی حامل ہوگی۔

- اللہ کی بھی کوئی بیوی ہے اور معاذ اللہ کے بھی سفلی جذبات ہیں جو اس کے ہاں

اولاد ہونے کا سبب بنے۔

متذکرہ بالا گمراہ کن تصورات پر اللہ کے غضب کا اظہار اس آیت میں ان الفاظ میں ہوا إِنَّكُمْ لَتَنفُؤُنَّ قَوْلًا عَظِيمًا (بلاشبہ ایک بڑی بات ہے جو تم کہہ رہے ہو)۔ اسی طرح سورہ کہف آیات: 4 - 5 اور سورہ مریم آیات: 88 - 92 میں بھی اس شرک کی سخت ترین انداز میں مذمت کی گئی ہے۔

منتخب نصاب حصه سوم

درس پنجم : سورة حجرات

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝

يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيْ اللَّهِ وَرَسُولِهِ وَاتَّقُوا اللَّهَ ط إِنَّ اللَّهَ سَمِيعٌ عَلِيمٌ (1) يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ (3) إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى ط لَهُمْ مَغْفِرَةٌ وَأَجْرٌ عَظِيمٌ (3) إِنَّ الَّذِينَ ينادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ (4) وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ ط وَاللَّهُ غَفُورٌ رَحِيمٌ (5) يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ مِّنْ بَنِيكُمْ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ (6) وَعَلَّمُوا أَنْ فِيكُمْ رَسُولَ اللَّهِ ط لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ وَلَكِنَّ اللَّهَ حَبِيبٌ إِلَيْكُمْ الْإِيمَانُ وَزِينَةٌ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ ط أُولَئِكَ هُمُ الرَّاشِدُونَ (7) فَضَلَّأَ مِنَ اللَّهِ وَنِعْمَةً ط وَاللَّهُ عَلِيمٌ حَكِيمٌ (8) وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَت إِحْدَاهُمَا عَلَى الْأُخْرَى فَقَاتِلُوا الَّتِي تَبَغَىٰ حَتَّى تَفِيَّ إِلَىٰ أَمْرِ اللَّهِ فَإِنْ فَاءَتْ فَأَصْلِحُوا بَيْنَهُمَا

بِالْعَدْلِ وَأَقْسِطُوا ط إِنَّ اللَّهَ يُحِبُّ الْمُقْسِطِينَ (9) إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ (10) يَا أَيُّهَا الَّذِينَ آمَنُوا لَا يَسْخَرُ قَوْمٌ مِّن قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِّن نِّسَاءٍ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِاللِّقَابِ ط بئسَ الاسمُ الفسوقُ بعدَ الإيمانِ وَ مَنْ لَّمْ يَتُبْ فَأُولَئِكَ هُمُ الظَّالِمُونَ (11) يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا ط أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ط وَاتَّقُوا اللَّهَ ط إِنَّ اللَّهَ تَوَّابٌ رَّحِيمٌ (12) يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ط إِنَّ أَكْرَمَكُمْ عِنْدَ اللَّهِ أَتْقَىٰ ط إِنَّ اللَّهَ عَلِيمٌ خَبِيرٌ (13) قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ ط وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِّنْ أَعْمَالِكُمْ شَيْئًا ط إِنَّ اللَّهَ غَفُورٌ رَّحِيمٌ (14) إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ ط أُولَئِكَ هُمُ الصَّادِقُونَ (15) قُلْ اتَّعَلَّمُونَ اللَّهَ بِدِينِكُمْ ط وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ ط وَاللَّهُ بِكُلِّ شَيْءٍ عَلِيمٌ (16) يَمُنُّونَ عَلَيْكَ أَنْ أَسْلَمُوا ط قُلْ لَا تَمُنُّوا عَلَيَّ إِسْلَامَكُم بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ (17) إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ ط

☆ تمھیدی نکات:

۱- منتخب نصاب کے حصہ سوم کا پانچواں اور آخری درس ”سورہ حجرات“ پر مشتمل ہے۔
۲- اس درس کا موضوع ہے ”ملت اسلامیہ کی تاسیس و تشکیل“۔ یہ سورہ عام سماجی و معاشرتی معاملات سے بلند تر سطح پر سیاست و ریاست سے متعلق قومی و ملی امور سے بحث کرتی ہے۔ ان امور میں اسلامی ریاست کی بنیاد، اس کا اساسی دستور، اس کی شہریت کی بنیاد، داخلی طور پر اتحاد و اتفاق اور یک جہتی و ہم رنگی اور دوسری ریاستوں اور معاشروں سے اسلامی ریاست کا تعلق شامل ہیں۔

۳- مضامین کے اعتبار سے سورہ حجرات ماقبل سورہ یعنی سورہ فتح کی تفسیر یا تتمہ ہے۔ سورہ فتح کے آخری رکوع میں نبی اکرمؐ کا مقصد بعثتِ غلبہ دین بتایا گیا ہے اور غلبہ دین کے لئے کوشش کرنے والوں کی صفات بیان ہوئی ہیں۔ غلبہ دین کے نتیجہ میں جو ریاست قائم ہوگی اس کے ضد و خال سورہ حجرات میں بیان کیے گئے ہیں۔ نیز اس سورہ میں غلبہ دین کے لئے کوشش یعنی جہاد فی سبیل اللہ کو ایمانِ حقیقی کا رکن لازم قرار دیا گیا ہے اور ایسا جہاد کرنے والوں کا نبی اکرمؐ سے تعلق اور ان کے باہمی تعلق کو صحیح بنیادوں پر مستحکم کرنے کے لئے ہدایات دی گئی ہیں۔

۴- زمانہ نزول کے اعتبار سے یہ سورہ فتح مکہ کے بعد 9 ہجری میں نازل ہوئی۔ اس وقت لوگ فوج در فوج اللہ کے دین میں داخل ہو رہے تھے۔ ایسے لوگ نہ نبی اکرمؐ کے مقام و مرتبہ سے واقف تھے اور نہ ہی اسلامی معاشرہ میں اپنی ذمہ داریوں سے آگاہ تھے۔ ایسے لوگوں کے لئے ضروری ہدایات اس سورہ میں بیان کر دی گئیں۔

۵- مضامین کی تقسیم کے اعتبار سے یہ سورہ تین حصوں پر مشتمل ہے:

i- آیات: 1-5 اور 7-8 اس حصہ میں اسلامی ریاست کی دستوری

بنیادوں کی وضاحت کی گئی ہے

ii- آیت: 6 اور آیات: 9-12 اس حصہ میں ملت اسلامیہ کی شیرازہ بندی کے

لئے احکامات دیے گئے ہیں

iii- آیات: 13-18 اس حصہ میں اسلامی ریاست میں شہریت کی

بنیاد، اسلامی معاشرہ کا دوسرے معاشروں سے

تعلق اور ایمانِ حقیقی کے ارکان کے بارے میں

ہدایات دی گئی ہیں

آیات پر غور و فکر

☆ آیت: 1:

يَا أَيُّهَا الَّذِينَ آمَنُوا -- اے مومنو! -- لَا تَقْدِمُوا بَيْنَ يَدَيِ اللَّهِ وَرَسُولِهِ --

کسی معاملے کو اللہ اور اس کے رسولؐ سے آگے نہ بڑھاؤ -- وَاتَّقُوا اللَّهَ -- اور اللہ کی

نا فرمانی سے بچو -- إِنَّ اللَّهَ سَمِيعٌ عَلِيمٌ -- بے شک اللہ سننے والا جاننے والا ہے۔

اس آیت میں واضح طور پر فرمایا گیا ہے کہ جس طرح انفرادی زندگی کے ہر معاملہ

میں ایک مسلمان اللہ اور اس کے رسولؐ کے احکامات کا پابند ہے اسی طرح ایک

مسلمان معاشرہ اور اسلامی ریاست بھی مادر پدر آزاد نہیں بلکہ اللہ اور اس کے رسولؐ

کی اطاعت کی پابند ہے۔ اللہ اور اس کے رسولؐ کی اطاعت میں کوئی فرق نہیں اور

رسولؐ کی اطاعت درحقیقت اللہ ہی کی اطاعت ہے (النساء: 80)۔

➤ اس آیت کی رو سے اسلامی ریاست کے دستور کی پہلی دفعہ ہے ”إِنِ الْحُكْمُ إِلَّا لِلَّهِ یعنی حاکمیت صرف اللہ کی ہے“ (یوسف: 40)۔ اس کی بہترین ترجمانی پاکستان کے دستور میں قرار دیا مقاصد کی صورت میں موجود ہے کہ :

" No legislation will be done repugnant to the
Quran and the Sunnah"

”کوئی قانون سازی ایسی نہ ہوگی جو قرآن و سنت سے متصادم ہو“

ان الفاظ کے ذریعہ یہ حقیقت واضح کی گئی ہے کہ ”ہر شے اسلام میں حلال ہے جب تک اس کا حرام ہونا قرآن و سنت سے ثابت نہ کر دیا جائے“۔ اسلام کی یہ ترجمانی درست نہیں ہے کہ ”اسلام میں ہر شے حرام ہے جب تک اس کا حلال ہونا قرآن و سنت سے ثابت نہ کیا جائے“۔

➤ البتہ امور ریاست چلانے کے لئے ایک محدود آزادی بندوں کو دی گئی ہے جس کی عمدہ وضاحت اس حدیث میں ہے :

مَثَلُ الْمُؤْمِنِ وَمَثَلُ الْإِيمَانِ كَمَثَلِ الْفَرَسِ فِي أَخِيَّتِهِ (مسند احمد)

”مومن اور ایمان کی مثال اس گھوڑے کی سی ہے جو اک کھونٹے سے بندھا ہوا ہے“ جس طرح گھوڑا اپنی رسی کی لمبائی کے برابر نصف قطر کے دائرے میں حرکت کر سکتا ہے، اسی طرح ہم بھی اللہ اور اس کے رسولؐ کی طے کردہ حدود کے دائرے میں اَمْرُهُمْ شُورَى بَيْنَهُمْ (شوری: 38) کی ہدایت پر عمل کرتے ہوئے اپنے معاملات باہمی مشورے سے طے کر سکتے ہیں۔

➤ سورہ حجرات کی اس آیت پر عمل کے لئے ہمیں سورہ نساء کی آیت 59 بھی مد نظر رکھنی ہوگی جس میں فرمایا گیا ”اطاعت کرو اللہ کی اور اطاعت کرو رسولؐ کی اور اپنے میں سے اولوالامر یعنی صاحبان اختیار کی“۔ البتہ اولوالامر سے اختلاف کی

صورت میں قرآن و سنت سے رہنمائی کے حصول کا حکم دیا گیا ہے۔ انسانی تمدن کے ابتدائی دور میں اولوالامر کا مقام شیخ قبیلہ یا بادشاہ کو حاصل ہوتا تھا۔ نزول قرآن کے وقت تمدن ترقی کر کے ریاست کی سطح پر پہنچ گیا اور قرآن نے واضح کر دیا کہ اب خلافت شخصی نہیں بلکہ عوامی ہوگی :

وَعَدَّ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ

اللہ نے وعدہ کیا تم میں سے اُن لوگوں سے جو ایمان لائے اور جنہوں نے

اچھے عمل کیے انہیں لازماً زمین میں خلافت دے گا۔ (النور: 55)

عوامی خلافت کا تقاضا ہے کہ اب اولوالامر، عوام کے منتخب نمائندوں پر مشتمل شوری یا پارلیمنٹ ہوگی جو اَمْرُهُمْ شُورَى بَيْنَهُمْ کے مطابق باہمی مشاورت سے قرآن و سنت کی روشنی میں قانون سازی کا عمل انجام دے گی۔ اس کی ایک مجوزہ صورت یہ ہو سکتی ہے :

۱- پارلیمنٹ یا شوری کا رکن منتخب ہونے کے لئے مسلمان ہونا اور ایک خاص علمی و اخلاقی معیار کا حامل ہونا لازم ہوگا۔

۲- منتخب پارلیمنٹ یا شوری قانون سازی کرے گی لیکن اس بات کو سامنے رکھتے ہوئے کہ یہ قرآن و سنت سے متصادم نہ ہو۔

۳- اگر ریاست کا کوئی فرد سمجھتا ہے کہ پارلیمنٹ یا شوری کا بنایا ہوا قانون قرآن و سنت سے متصادم ہے تو وہ عدالت سے رجوع کرے گا۔ عدالت علماء اور ماہرین کی آراء سے استفادہ کر کے فیصلہ کرے گی آیا قانون سازی میں قرآن و سنت کی خلاف ورزی ہوئی کہ نہیں۔ اگر ایسا ہوا ہے تو عدالت قانون کو کالعدم قرار دے کر پارلیمنٹ یا شوری کو نیا قانون بنانے کا حکم دے گی۔

➤ آیت کے دوسرے حصے میں تقویٰ کی تلقین کی گئی ہے۔ تقویٰ ہی اطاعت کی روح

ہے اور اس کے بغیر شریعت کے بڑے بڑے احکامات کو انسان حیلہ سازی کے ذریعہ کھیل بنا لیتا ہے۔ اس سورۃ میں چوں کہ کئی احکامات شریعت بیان کیے گئے ہیں لہذا پانچ بار تقویٰ کا حکم آیا ہے۔

آیت کے آخر میں فرمایا ”اللہ سننے والا اور جاننے والا ہے“۔ اللہ بذات خود انسان کی ہر بات کو سنتا ہے اور اس کے ہر عمل کے ظاہر و باطن سے واقف ہے۔ ان الفاظ میں اہل تقویٰ کے لئے سامان تسکین اور قرآن و سنت سے روگردانی کرنے والوں کے لئے دھمکی ہے۔

☆ آیات: 2-5 :

يَا أَيُّهَا الَّذِينَ آمَنُوا -- اے مومنو! -- لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ -- اپنی آوازیں نبیؐ کی آواز سے اونچی نہ کرو -- وَلَا تَجْهَرُوا لَهُ بِالْقَوْلِ -- اور ان کے روبرو زور سے نہ بولا کرو -- كَجَهْرِ بَعْضِكُمْ لِبَعْضٍ -- جس طرح آپس میں ایک دوسرے سے زور سے بولتے ہو -- أَنْ تَحْبَطَ أَعْمَالُكُمْ -- ایسا نہ ہو کہ تمہارے اعمال ضائع ہو جائیں -- وَأَنْتُمْ لَا تَشْعُرُونَ -- اور تم کو خبر بھی نہ ہو (3) إِنَّ الَّذِينَ يَعْضُونَ أَصْوَاتَهُمْ عِنْدَ رَسُولِ اللَّهِ -- جو لوگ اللہ کے رسولؐ کے سامنے اپنی آوازوں کو پست رکھتے ہیں -- أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى -- یہ ہیں وہ جن کے دل اللہ نے تقویٰ کے لئے آزمائے ہیں -- لَهُمْ مَغْفِرَةٌ وَأَجْرٌ عَظِيمٌ -- ان کے لئے بخشش اور اجر عظیم ہے (3) إِنَّ الَّذِينَ ينادُونَكَ مِنْ وَرَاءِ الْحُجُرَاتِ -- جو لوگ اے نبیؐ آپ کو حجروں کے باہر سے پکارتے ہیں -- أَكْثَرُهُمْ لَا يَعْقِلُونَ -- ان میں اکثر نا سمجھ ہیں

(4) وَلَوْ أَنَّهُمْ صَبَرُوا -- اور اگر وہ صبر کئے رہتے -- حَتَّى تَخْرُجَ إِلَيْهِمْ -- یہاں تک کہ آپؐ خود نکل کر ان کے پاس آتے -- لَكَانَ خَيْرًا لَهُمْ -- تو یہ ان کے لئے بہتر ہوتا --

وَاللَّهُ غَفُورٌ رَحِيمٌ -- اور اللہ تو بخشنے والا مہربان ہے (5)
 ان آیات میں اسلامی ریاست کے دستور کی دوسری بنیاد کا ذکر کیا گیا ہے پہلی بنیاد دستوری و قانونی ہے جبکہ دوسری بنیاد جذباتی و ثقافتی ہے۔ ہر قوم اپنی شیرازہ بندی کے لئے کسی شخصیت کو قومی ہیرو کا درجہ دینے کی ضرورت محسوس کرتی ہے۔ اس ہیرو کے اقوال، تصاویر اور مجسمے نمایاں کرنے کے لئے زرخیز صرف کی جاتا ہے۔ اس ہیرو سے محبت، اس کے فرامین کی پیروی اور اس کے لباس کی تقلید پوری قوم کے لئے وحدت کی اساس ثابت ہوتی ہے۔ لیکن مسلمانوں کو ایسے کسی ہیرو کو تراشنے کی ضرورت نہیں۔ نبی اکرمؐ کی ذات مبارکہ پوری ملت اسلامیہ کے لئے وہ مرکزی شخصیت اور قابل اتباع ہستی ہے جو ہر علاقہ اور ہر دور کے لئے رہبر اور نمونہ ہے۔ آپؐ کی اتباع سے مختلف قوموں سے تعلق رکھنے والوں میں ایک ملی یکجہتی بھی پیدا ہوتی ہے اور ثقافتی تسلسل بھی برقرار رہتا ہے۔ عالمگیر سطح پر وحدت انسانی کے لئے یہ انتہائی اہم بنیاد ہے۔

ملت اسلامیہ کے لئے نبی اکرمؐ کے خصوصی مقام و مرتبہ کو واضح کرنے کے لئے آیت 2 میں فرمایا گیا ”اپنی آواز کو نبیؐ کی آواز پر بلند نہ کرو (یعنی ان کے فرمان پر اپنی رائے کو فوقیت نہ دو) اور ان کے سامنے اس طرح اونچی آواز میں گفتگو نہ کرو جس طرح آپس میں کرتے ہو ورنہ تمہارے سارے اعمال برباد ہو جائیں گے اور تمہیں خبر بھی نہ ہوگی“۔ اس آیت میں بیان شدہ وعید کے خوف سے صحابہ کرامؓ

نبی اکرمؐ کی محفل میں سر جھکا کر ادب سے بیٹھتے تھے اور آپؐ کی رائے آنے سے پہلے اپنی رائے پیش نہ کرتے تھے۔ اگر نبیؐ کوئی سوال کرتے تو پہلا جواب یہ ہوتا کہ اللہ اور اس کے رسولؐ بہتر جانتے ہیں۔ اس آیت میں بیان شدہ وعید کے ازالہ کے لئے اگلی آیت میں اظہارِ شفقت کے طور پر ایسے لوگوں کے دلوں میں تقویٰ کی موجودگی کی تصدیق کی گئی جو نبی اکرمؐ کی توقیر و تعظیم کرتے ہیں اور انہیں بخشش اور اجر عظیم کی بشارت دی گئی۔

ہمارے لئے اس آیت پر عمل کی صورت یہ ہے کہ اگر کسی موضوع پر بحث کے دوران کسی موقف کے حق میں دلیل کے طور پر حدیثِ نبویؐ بیان کر دی جائے تو ہمیں فوری طور پر اس موقف کو تسلیم کر لینا چاہیے۔ البتہ اس حدیث کی سند اور صحیح مفہوم کے اعتبار سے اگر شک ہو تو بعد ازاں تحقیق کی جاسکتی ہے۔

نبی اکرمؐ کی توقیر و تعظیم کے حوالے سے محض ظاہری آداب کا پاس نہ کرنے پر اعمال ضائع ہونے کا اندیشہ ہے تو اندازہ کیا جاسکتا ہے کہ نبیؐ کی حکم عدولی اور نافرمانی پر کتنا عظیم خسارہ ہوگا (النساء: 42)

آیات: 4-5 میں نبی اکرمؐ کی توقیر و تعظیم کے حوالے سے ایک کوتاہی کا ذکر ہے۔ بعض نو مسلم کہیں دور سے مدینہ آئے اور انہوں نے نبیؐ کے حجروں کے باہر سے آپؐ کو پکارنا شروع کر دیا "يَا مُحَمَّدُ اُخْرِجْ عَلَيْنَا" (اے محمدؐ ہماری طرف باہر آئیے)۔ اس عمل پر متوجہ کیا گیا کہ تمام مسلمانوں کو نبی اکرمؐ کی ذاتی مشغولیت (Privacy) اور آرام کا خیال رکھنا چاہیے اور بجائے باہر سے آوازیں دینے کے، ان کی باہر آمد کا انتظار کرنا چاہیے۔ چونکہ ان نو مسلموں سے یہ کوتاہی لاعلمی میں سرزد ہوئی تھی لہذا اللہ کی غفور اور رحیم کی صفات بیان کر کے انہیں بخشش کی خوشخبری دی گئی۔

انسان میں عقل بھی ہے اور جذبات بھی۔ حرکت کے لئے جذبات کو بھی Appeal کرنا پڑتا ہے اور اسی اعتبار سے ان آیات میں نبی اکرمؐ کی توقیر و تعظیم کے حوالے سے دستور کی جذباتی بنیاد کا بیان بہت اہم ہے۔ جوں جوں دنیا بھر کے مسلمان نبی اکرمؐ کو مرکز عقیدت، مرکز اطاعت اور مرکز اتباع ماننے ہوئے آپؐ کے قریب ہوں گے، ویسے ویسے ان میں باہمی اخوت، اتحاد اور یک جہتی کا عمل بھی بڑھتا جائے گا۔ اگر ہم وہی چیز پسند کریں جو آپؐ کو پسند تھی، اس چیز سے نفرت کریں جس کو آپؐ ناپسند فرماتے تھے، روزمرہ کے معمولات اور لباس میں آپؐ کی پیروی کریں اور آپؐ کے ہر فرمان کو ادب سے تسلیم کر لیں تو ہماری باہمی محبتیں بھی بہت مضبوط ہو سکتی ہیں۔

☆ آیت: 6 :

يَا أَيُّهَا الَّذِينَ آمَنُوا -- اے مومنو! -- اِنْ جَاءَكُمْ فَاسِقٌ مِّنْكُمْ -- اگر کوئی فاسق تمہارے پاس کوئی خبر لے کر آئے -- فَتَبَيَّنُوا -- تو خوب تحقیق کر لیا کرو -- اَنْ تَصِيبُوا قَوْمًا مَّجْهَالَةً -- ایسا نہ ہو کہ تم کسی قوم کو نادانی سے نقصان پہنچا دو -- فَتَضَبَّحُوا عَلَىٰ مَا فَعَلْتُمْ نَادِمِينَ -- پھر تمہیں اپنے کئے پر نادم ہونا

پڑے (6)

اس آیت میں فرمایا گیا کہ مسلمانوں کو کسی خبر کے حوالے سے کوئی فیصلہ کرنے سے قبل اس خبر کی صداقت کی تحقیق کر لینی چاہیے۔ مضمون کے اعتبار سے اس آیت کا تعلق سورۃ کے پہلے حصے سے بھی ہے اور دوسرے حصے سے بھی۔ اس خصوصیت کی حامل آیات برزخی آیات کہلاتی ہیں۔

اس آیت کا سورۃ کے پہلے حصے کے مضامین سے تعلق یہ ہے کہ چونکہ اسلامی ریاست کے دستور میں نبی اکرمؐ کے فرامین کو ایک بنیاد کی حیثیت حاصل ہے۔ ایسا ممکن ہے کہ کوئی نبیؐ سے جھوٹی حدیث منسوب کر کے اسلامی ریاست کے دستور میں کجی پیدا کرنے کی کوشش کرے۔ لہذا حکم دیا گیا کہ نبیؐ سے منسوب حدیث کے بارے میں پوری تحقیق کرو کہ حدیث بیان کرنے والے کا کردار کیسا ہے؟ اور آیا وہ حدیث سند اور مضمون کے اعتبار سے صحیح ہے یا نہیں؟ اسی حکم کی بنیاد پر محدثین نے:

۱- ان ہزاروں اشخاص کی زندگیوں کا جائزہ لیا جن کے نام احادیث کے راویوں کی فہرست میں آتے ہیں اور اس سے اسماء الرجال کے عنوان سے ایک بہت بڑا علم اور فن وجود میں آیا۔

۲- سند و مضمون کے اعتبار سے احادیث کی جانچ پڑتال کی اور ان کی صحت کے حوالے سے درجہ بندی کی۔

اس آیت میں دی گئی ہدایت کا سورۃ کے دوسرے حصے کے مضمون یعنی ملت اسلامیہ کی شیرازہ بندی سے تعلق یہ ہے کہ افواہوں اور سونے ظن کا سدباب کیا جائے۔ کسی اطلاع پر یقین کر کے رائے قائم کرنے سے قبل تحقیق کر لی جائے کہ وہ اطلاع درست ہے یا نہیں۔ بعض اوقات جھوٹی اطلاعات اور افواہوں سے بڑے فتنے پیدا ہو جاتے ہیں، حادثات جنم لیتے ہیں اور ایسے غلط اقدامات کر لئے جاتے ہیں کہ بعد میں پچھتانا پڑتا ہے۔ ارشاد نبویؐ ہے:

كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ
 ایک شخص کے جھوٹا ہونے کے لئے کافی ہے کہ وہ جو کچھ سنے
 اسے (بلا تحقیق) آگے بیان کر دے (مسلم)

اس آیت میں خبر کے لئے لفظ آیا ہے نباء جس کے معنی ہیں اہم خبر۔ گویا اگر خبر معمولی نوعیت کی ہے تو یقین کیا جاسکتا ہے۔ اسی طرح اگر خبر دینے والا فاسق نہیں اور اس کا کردار شک و شبہ سے بالاتر ہے تو بھی تحقیق کی ضرورت نہیں۔

☆ آیات: 7-8 :

وَاعْلَمُوا أَن فِيكُمْ رَسُولَ اللَّهِ -- اور جان رکھو کہ تمہارے درمیان اللہ کے رسولؐ ہیں -- لَوْ يُطِيعُكُمْ فِي كَثِيرٍ مِّنَ الْأَمْرِ -- اگر بہت سی باتوں میں وہ تمہارا کہا مان لیا کریں -- لَعَنْتُمْ -- تو تم مشکل میں پڑ جاؤ -- وَلَكِنَّ اللَّهَ حَبَبَ إِلَيْكُمْ الْأَيْمَانَ -- لیکن اللہ نے تمہارے لئے ایمان کو عزیز کر دیا -- وَذِيَنَّهُ فِي قُلُوبِكُمْ -- اور اُسے تمہارے دلوں میں مزین کر دیا -- وَكَرِهَ إِلَيْكُمْ الْكُفْرَ وَالْفُسُوقَ وَالْعِصْيَانَ -- اور کفر اور گناہ اور نافرمانی سے تم کو بیزار کر دیا -- أُولَئِكَ هُمُ الرَّاشِدُونَ -- یہ لوگ راہ ہدایت پر ہیں (7) فَضَلًا مِّنَ اللَّهِ وَنِعْمَةً -- یہ اللہ کے فضل اور نعمت سے ہے -- وَاللَّهُ عَلِيمٌ حَكِيمٌ -- اور اللہ جاننے والا اور حکمت والا ہے

ان آیات کا تعلق سورۃ کے پہلے حصے یعنی اسلامی ریاست کی دستوری بنیادوں سے ہے۔ آیت 7 میں ایک بار پھر رسول اللہؐ کے مقام و مرتبہ کا احترام کرنے کی تاکید کی گئی ہے۔ یہاں خاص طور پر رُوئے سخن اُن صحابہؓ و صحابیاتؓ کی طرف ہے جن کا نبی اکرمؐ کے ساتھ کوئی قرابت داری کا تعلق تھا۔ ان سے فرمایا گیا کہ اگرچہ نبی اکرمؐ تم میں سے کسی کے داماد، کسی کے بھتیجے، کسی کے خسر، کسی کے شوہر اور کسی کے والد بھی ہیں لیکن ان سے تمہاری اصل نسبت رسول اور امتی کی ہے۔ لہذا ان سے معاملہ

کرتے ہوئے یاد رکھو کہ وہ اللہ کے رسول ہیں۔ ان کی رہنمائی براہ راست اللہ تعالیٰ کی طرف سے ہوتی ہے۔ ہر معاملہ میں پہلے ان کی مرضی و منشاء کو دیکھو اور پھر اگر وہ اجازت دیں تو اپنی رائے پیش کرو۔ کسی بھی صورت میں اپنی رائے کو ان کی رائے پر فوقیت دے کر اپنی بات منوانے کی کوشش نہ کرو ورنہ تمہیں لازماً نقصان کا سامنا ہوگا۔

آیت 7 کے دوسرے حصے میں صحابہ کرامؓ کو صاحب ایمان، صاحب کردار اور صاحب ہدایت ہونے کی سند عطا کی گئی ہے۔ فرمایا گیا کہ صحابہ کرامؓ کا باطن اس قدر پاکیزہ اور نور ایمان سے اس طرح جگمگا رہا ہے کہ انہیں کفر، نافرمانی اور گناہوں کے تصور سے بھی نفرت ہے۔ ایسے ہی مخلص ساتھیوں کی رفاقت اور جانثاری کی وجہ سے نبی اکرمؐ کی انقلابی جدوجہد کامیابی سے ہمکنار ہوئی۔ آیت کے اس حصہ سے یہ بات بھی ثابت ہوتی ہے کہ ایمان حقیقی کا تعلق قلب سے ہے اور اس کے ساتھ عمل صالح کا ہونا لازم ہے۔ نہ صرف کفر بلکہ نافرمانی اور گناہ بھی ایمان کی ضد ہیں۔ اسی لئے گناہوں سے توبہ کرنے کے بعد اپنے ایمان کی تجدید بھی ضروری ہوتی ہے (فرقان: 70)۔

آیت 8 میں ایمان کی محبت اور کفر و نافرمانی سے نفرت کو اللہ کا وہ فضل قرار دیا گیا جو اللہ اپنے علم و حکمت کی بنیاد پر جسے چاہتا ہے عطا فرماتا ہے۔ اللہ یہ فضل ہمیں بھی عطا فرمائے:

اللَّهُمَّ حَبِّبِ الْإِيمَانَ وَزَيِّنْهُ فِي قُلُوبِنَا وَكَرِّهْ الْإِنْيَا الْكُفْرَ
وَ الْفُسُوقَ وَالْعِصْيَانَ وَاجْعَلْنَا مِنَ الرَّاشِدِينَ! آمين

☆ آیات: 9-10:

وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا -- اور اگر مومنوں میں سے کوئی دو فریق آپس

میں لڑ پڑیں -- فَاصْلِحُوا بَيْنَهُمَا -- تو ان میں صلح کرادو -- فَإِنْ مَبَغَتْ أَحَدُهُمَا عَلَى الْأُخْرَى -- اور اگر ایک فریق دوسرے پر زیادتی کرے -- فَقَاتِلُوا الَّتِي تَبْغِي -- تو زیادتی کرنے والے سے لڑو -- حَتَّى تَفِيءَ إِلَى أَمْرِ اللَّهِ -- یہاں تک کہ وہ اللہ کے حکم کی طرف لوٹ آئے -- فَإِنْ فَاءَتْ -- پس جب وہ لوٹ آئے -- فَاصْلِحُوا بَيْنَهُمَا بِالْعَدْلِ -- تو دونوں فریقوں میں عدل کے ساتھ صلح کرادو -- وَأَقْسِطُوا -- اور عدل سے کام لو -- إِنَّ اللَّهَ يُحِبُّ الْمُقْسِطِينَ -- بے شک اللہ عدل کرنے والوں کو پسند کرتا ہے (9) إِنَّمَا الْمُؤْمِنُونَ إِخْوَةٌ -- مومن تو آپس میں بھائی بھائی ہیں -- فَاصْلِحُوا بَيْنَ أَخْوَيْكُمْ -- تو اپنے دو بھائیوں میں صلح کرادیا کرو -- وَاتَّقُوا اللَّهَ -- اور اللہ کی نافرمانی سے بچو --

لَعَلَّكُمْ تُرْحَمُونَ -- تاکہ تم پر رحمت کی جائے (10)

امت مسلمہ کی شیرازہ بندی کے لئے پہلا حکم آیت 6 میں دیا گیا کہ انواہوں کی بنیاد پر کوئی فیصلہ یا اقدام نہ کیا جائے۔ اب اس سلسلہ میں آیت 9 میں مزید ہدایات دی جا رہی ہیں۔ اگر باوجود تمام پیش بندیوں کے اہل ایمان کے دو گروہ باہم لڑ پڑیں تو دیگر مسلمانوں کو چاہئے کہ:

۱- اس صورت حال پر انتہائی دکھ اور کرب محسوس کریں اور اسے ملت اسلامیہ کے اتحاد میں ایک رخنہ تصور کریں۔ لہذا التعلق ہو کر بیٹھنے کے بجائے متحارب گروہوں میں صلح کروانے کی کوشش کریں۔

۲- اگر کوئی فریق صلح پر آمادہ نہ ہو، یا صلح کے لئے ناجائز شرائط پیش کرے، یا صلح کی

خلاف ورزی کرے، تو اسے سماجی دباؤ کے ذریعہ عادلانہ صلح پر آمادہ کیا جائے۔
سماجی دباؤ میں اس کی ہٹ دھرمی کی علی الاعلان مذمت، اس کا بائیکاٹ اور انتہائی
درجہ میں اس کے خلاف جنگ کرنا بھی شامل ہے۔

۴- جب دونوں فریق صلح پر آمادہ ہو جائیں تو ان کے درمیان عدل کے ساتھ صلح
کرا دی جائے۔ اَقْسَطُوا کے حکم میں تاکید ہے کہ صلح کے مبنی بر عدل ہونے کا
خاص خیال رکھا جائے اور خاص طور پر اس فریق پر زیادتی نہ کی جائے جسے
زبردستی صلح پر آمادہ کیا گیا ہے۔

آیت 10 میں فرمایا گیا کہ تمام اہل ایمان بھائی بھائی ہیں۔ کوئی سلیم الفطرت آدمی
پسند نہیں کرتا کہ دو بھائیوں کے درمیان اختلافات رہیں۔ لہذا صلح کی بھرپور کوشش
کی جائے۔ اگر ایک بھائی ظلم کر رہا ہے تو اس پر ہر ممکنہ دباؤ ڈال کر اسے ظلم سے روکا
جائے۔ اگر ہم بھائیوں کے درمیان تنازعات ختم کروا کر ان پر مہربانی کریں گے تو
اللہ بھی ہمیں اپنے رحم و کرم سے نوازے گا۔

اس آیت میں مسلمانوں کی جس باہمی اخوت کا ذکر کیا گیا ہے، اس کی مزید
وضاحت مندرجہ ذیل احادیث میں بیان کی گئی ہے:

۱- مومن ایک دوسرے کے لئے عمارت کی مانند ہیں جس کا ایک حصہ دوسرے کو
تقویت دیتا ہے۔ پھر آپ نے ایک ہاتھ کی انگلیاں دوسرے ہاتھ کی انگلیوں
میں ڈال کر دکھایا (کہ مسلمانوں کو ایسے ہونا چاہیے)۔ (متفق علیہ)

۲- تمام مسلمان ایک جسد واحد کی طرح ہیں۔ اگر اُس کی آنکھ دکھے تو اس کا سارا
جسم درد محسوس کرتا ہے اور اسی طرح اگر اُس کے سر میں تکلیف ہو تو بھی سارا
جسم تکلیف میں شریک ہوتا ہے۔ (مسلم)

۳- قسم ہے اُس ذاتِ پاک کی جس کے قبضہ میں میری جان ہے، کوئی بندہ
سچا مومن نہیں ہو سکتا جب تک کہ وہ اپنے بھائی کے لئے وہی نہ پسند کرے
جو اپنے لئے پسند کرتا ہے۔ (متفق علیہ)

۴- مسلمان، مسلمان کا بھائی ہے، نہ اس پر ظلم کرتا ہے، نہ اسے دشمن کے حوالے کرتا
ہے، جو اپنے بھائی کی ضرورت پوری کرنے میں لگ جاتا ہے، اللہ اس کی حاجت
روائی اپنے ذمہ لے لیتا ہے، جو کسی مسلمان کی تکلیف کو دور کرتا ہے، اللہ قیامت
کے دن اس کی تکلیف دور کر دے گا، جو کسی بھائی کی پردہ پوشی کرتا ہے، اللہ
روز قیامت اس کی پردہ پوشی کرے گا۔ (متفق علیہ)

۵- آپس میں حسد نہ کرو، ایک دوسرے کو نقصان پہنچانے کے لئے بولی نہ بڑھاؤ،
ایک دوسرے سے بغض نہ رکھو، ایک دوسرے سے بے رنجی نہ اختیار کرو، تم میں
سے ایک بھائی دوسرے بھائی کے سودے پر سودا نہ کرے، اے اللہ کے بندو
سب بھائی بھائی بن جاؤ، مسلمان، مسلمان کا بھائی ہے، نہ اس پر ظلم کرتا ہے، نہ
اسے مصیبت میں چھوڑتا ہے، نہ اس سے جھوٹ بولتا ہے، نہ اس کی توہین
کرتا ہے، (پھر اپنے سینہ مبارک کی طرف تین بار اشارہ کر کے فرمایا) تقویٰ
یہاں ہوتا ہے (یعنی دل میں)، کسی شخص کے برا ہونے کے لئے یہ ہی کافی ہے
کہ اپنے مسلمان بھائی کو حقیر سمجھے اور ہر مسلمان پر دوسرے مسلمان کا خون، مال
اور عزت حرام ہے۔ (مسلم)

۶- ہر مسلمان کے دوسرے مسلمان پر پانچ حقوق ہیں۔ سلام کا جواب دینا، بیمار کی
عیادت کرنا، جنازے کے ساتھ جانا، دعوت قبول کرنا، چھینک آنے پر
”يُوحَمِّكَ اللَّهُ“ کہہ کر اس کے لئے دعائے رحمت کرنا۔ (متفق علیہ)

☆ آیات: 11-12:

يَا أَيُّهَا الَّذِينَ آمَنُوا -- اے مومنو! -- لَا يَسْخَرُ قَوْمٌ مِّنْ قَوْمٍ -- مرد مذاق نہ اڑائیں مردوں کا -- عَسَىٰ أَنْ يَكُونُوا خَيْرًا مِّنْهُمْ -- ممکن ہے کہ وہ اُن (مذاق اڑانے والوں) سے بہتر ہوں -- وَلَا نِسَاءٌ مِّنْ نِّسَاءٍ -- اور نہ عورتیں مذاق اڑائیں عورتوں کا -- عَسَىٰ أَنْ يَكُنَّ خَيْرًا مِّنْهُنَّ -- ممکن ہے کہ وہ اُن (مذاق اڑانے والیوں) سے بہتر ہوں -- وَلَا تَلْمِزُوا أَنْفُسَكُمْ -- اور اپنے مسلمان بھائی کو طعن نہ دو -- وَلَا تَنَابَزُوا بِاللِّقَابِ -- اور نہ ایک دوسرے کا بُرا نام رکھو -- بئْسَ الْأَسْمُ الْفُسُوقُ بَعْدَ الْإِيمَانِ -- ایمان لانے کے بعد بُرا نام رکھنا برا عمل ہے -- وَمَنْ لَّمْ يَتُبْ -- اور جو توبہ نہ کریں -- فَأُولَٰئِكَ هُمُ الظَّالِمُونَ -- پس وہی تو ظالم ہیں (1 1) يَا أَيُّهَا الَّذِينَ آمَنُوا -- اے مومنو! -- اجْتَنِبُوا كَثِيرًا مِّنَ الظَّنِّ -- بہت گمان کرنے سے بچو -- إِنَّ بَعْضَ الظَّنِّ إِثْمٌ -- بے شک بعض گمان گناہ ہیں -- وَلَا تَجَسَّسُوا -- اور کسی کے بارے میں تجسس نہ کرو -- وَلَا يَغْتَبِ بَعْضُكُم بَعْضًا -- اور نہ تم میں سے کوئی کسی کی غیبت کرے -- أَيَحِبُّ أَحَدُكُمْ -- کیا تم میں سے کوئی پسند کرے گا -- أَنْ يَأْكُلَ لَحْمَ أَخِيهِ مَيْتًا -- کہ اپنے مرے ہوئے بھائی کا گوشت کھائے؟ -- فَكَرِهْتُمُوهُ -- تو یہ تو تمہیں بہت برا لگا -- وَاتَّقُوا اللَّهَ -- اور اللہ کی نافرمانی سے بچو -- إِنَّ اللَّهَ تَوَّابٌ رَّحِيمٌ -- بے شک اللہ توبہ قبول کرنے والا مہربان

ہے (1 2)

ان آیات میں ان مجلسی برائیوں سے روکا گیا ہے جن کی وجہ سے دو افراد یا گروہوں میں محبت والفت کمزور پڑ جاتی ہے، نفرت و عداوت کا آغاز ہوتا ہے اور بعض اوقات دشمنی ایسی شدت اختیار کرتی ہے کہ فتنہ و فساد کی آگ بھڑک اٹھتی ہے۔

آیت 11 میں تین ایسی مجلسی برائیوں سے منع کیا گیا جو آمنے سامنے کی جاتی ہیں اور ہر اعتبار سے شر ہیں۔ آیت 12 میں ایسی تین برائیوں سے روکا گیا ہے جو کسی کی عدم موجودگی میں کی جاتی ہیں۔ البتہ ان میں نقصان اور شر کے پہلو کے ساتھ ساتھ بعض اوقات خیر کا پہلو بھی ہو سکتا ہے۔

آیت 11 میں حسب ذیل تین برائیوں کی ممانعت ہے:

۱- کسی کا مذاق اڑانا۔ مذاق کسی کی صورت، عیب، لباس یا کام کا اڑایا جاتا ہے۔ مذاق گفتگو سے، ہنس کر، نقل اتار کر، کسی کی طرف اشارہ کر کے اور کسی کے عیب کی طرف دوسروں کو متوجہ کر کے اڑایا جاتا ہے۔ اکثر و بیشتر کسی کو رنگ، نسل، جسمانی عیب، گفتگو، لباس، پیشے وغیرہ کی وجہ سے کم تر سمجھ کر اس کا مذاق اڑایا جاتا ہے۔ عربی زبان کی کہاوت ہے ”تلواروں کے زخم مندمل ہو جاتے ہیں لیکن زبان کے زخم مندمل نہیں ہوتے“۔ مذاق اڑانا بعض اوقات کسی کے دل پر ایسا کاری زخم لگاتا ہے جو مدتوں مندمل نہیں ہوتا۔ مذاق اڑانے والا کسی کے ظاہر کو دیکھ کر ایسا کرتا ہے جبکہ اللہ تعالیٰ کی نگاہ انسان کے باطن پر ہوتی ہے۔ حدیث نبویؐ ہے:

إِنَّ اللَّهَ لَا يَنْظُرُ إِلَىٰ صُورِكُمْ وَأَمْوَالِكُمْ وَلَكِنْ يَنْظُرُ إِلَىٰ قُلُوبِكُمْ وَأَعْمَالِكُمْ
بے شک اللہ نہ تمہاری صورتیں دیکھتا ہے نہ مال، البتہ وہ تمہارے

دل دیکھتا ہے اور اعمال (ترمذی)

ممكن ہے جس کا مذاق اڑایا جا رہا ہے وہ اپنی کسی نیکی کی وجہ سے اللہ کو مذاق

اڑانے والے سے زیادہ محبوب ہو یا اگر آج برا ہے تو کل کوئی ایسا عمل کرے کہ اللہ کی نگاہ میں افضل قرار پائے۔

عام طور پر قرآن حکیم میں مخاطب مرد ہوتے ہیں لیکن دیے جانے والے احکامات کا اطلاق خواتین پر بھی ہوتا ہے۔ اس آیت میں خواتین کو علیحدہ سے مذاق اڑانے سے روکا گیا کیوں کہ یہ برائی خواتین میں کثرت سے پائی جاتی ہے۔ خواتین کا دائرہ کار گھر تک محدود ہوتا ہے اور اس چھوٹی دنیا میں سطحی باتوں پر توجہ زیادہ ہوتی ہے، لہذا ان باتوں پر تنقید کا معاملہ بھی بڑھ جاتا ہے۔ اس آیت سے یہ مفہوم لینا درست نہیں کہ مرد، مردوں کا مذاق نہ اڑائیں البتہ عورتوں کا مذاق اڑا سکتے ہیں یا خواتین، خواتین کا مذاق نہ اڑائیں لیکن مردوں کا مذاق اڑا سکتی ہیں۔ ہمارے دین میں اس کی اجازت ہی نہیں کہ عورتیں اور مرد مخلوط محافل میں شریک ہو کر ایک دوسرے سے بے تکلف ہوں اور نوبت ہنسی مذاق تک جا پہنچے۔

۲- کسی کو طعنہ دے کر یا اس پر الزام لگا کر اسے شرمندہ کرنا۔ اس آیت میں فرمایا گیا کہ اپنوں کو طعنہ نہ دو یعنی تمام مسلمان آپس میں بھائی اور ایک ملت واحدہ ہیں لہذا کسی مسلمان کو طعنہ دینا درحقیقت اپنی ہی ملت کو داغدار کرنا ہے۔

۳- کسی شخص یا گروہ کا ایسا نام رکھنا جو اسے ناگوار محسوس ہوتا ہو۔ یہ انتہائی بزدلانہ اور گھٹیا حرکت ہے اور ایمان کے دعویدار انسان کو ہرگز زیب نہیں دیتی۔ ایمان تو وہ جذبہ محرکہ ہے جو انسان کی سوچ اور کردار کو اعلیٰ صفات کا حامل بننے کی طرف گامزن کرتا ہے۔

آیت کے آخر میں وعید سنائی گئی کہ جو لوگ ان برائیوں سے باز نہیں آتے ان کا شمار اللہ کے ہاں ظالموں میں ہوگا۔

آیت 12 میں حسب ذیل تین برائیوں سے روکا گیا:

۱- سونے نطن یعنی برا گمان کرنا۔ انسان کی رائے محض گمان پر نہیں بلکہ ٹھوس حقائق کی بنیاد پر ہونی چاہئے۔ کسی شخص کے ساتھ معاملہ کا آغاز حسن نطن سے کرنا چاہئے۔ سونے نطن بعض اوقات پہ بہ پہ غلط فہمیوں کا سبب بن جاتا ہے اور انسان سے افسوسناک اقدامات کروا دیتا ہے۔

البتہ بعض معاملات میں سونے نطن کے جواز کی صورت بنتی ہے:

i- کسی شخص یا گروہ کے معاملات، کردار اور سرگرمیوں میں ناپسندیدہ علامات اتنی واضح ہوں کہ حسن نطن کا امکان ہی نہ رہے۔

ii- ایسے معاملات جن کا براہ راست علم نہ ہو لیکن ان کا فیصلہ کرنا ضروری ہو۔

اب یہ فیصلہ بالواسطہ علم اور شہادتوں کی بنیاد پر گمان غالب کے ساتھ کیا جائے گا۔ مثلاً کسی جج کا کسی شخص کو جرم کا مرتکب قرار دے کر سزا دینا۔

۲- تجسس کرنا یعنی کسی کی ٹوہ میں لگنا۔ عام طور پر کسی کے ساتھ حسد، بغض، دشمنی یا

دنیوی معاملات میں مسابقت کی وجہ سے، اس کے نجی و ذاتی معاملات کو جاننے کی کوشش کی جاتی ہے تاکہ اس کو بدنام کیا جائے یا نقصان پہنچایا جائے۔ بعض لوگ بلا وجہ پڑوسیوں، قرابت داروں یا کسی بھی شخص کے معاملات میں دخل اندازی کے لئے اس حرکت کا ارتکاب کرتے ہیں۔ بعض اوقات کسی کو بلیک میل کرنے کے لئے اس کے ذاتی معاملات کی کھوج کرید کی جاتی ہے اور پھر اس کی تشہیر کی جاتی ہے یا اسکی نڈل کھڑا کیا جاتا ہے۔ اس برائی سے مسلمانوں کو روکا گیا کیوں کہ یہ آپس میں شدید نفرتوں کا باعث بنتی ہے۔ ارشاد نبوی ہے:

”مسلمانوں کے پوشیدہ حالات کی کھوج نہ لگایا کرو۔ جو شخص مسلمانوں کے عیوب ڈھونڈنے کے درپے ہو جائے گا اللہ اُس کے درپے ہو جائے گا اور اللہ جس

کے درپے ہو جائے اُسے اُس کے گھر میں رُسا کر کے چھوڑتا ہے۔“ (ابوداؤد)
البتہ بعض صورتوں میں تجسس کی اجازت ہے :

- i- کسی بھائی کی مدد کرنے کی نیت سے اس کے حالات جاننے کی کوشش کرنا۔
- ii- رعایا کے مسائل حل کرنے کے لئے ان کی مشکلات جاننے کی کوشش کرنا۔
- iii- کسی شخص کے متعلق شبہ ہو جائے کہ اس کی سرگرمیاں دوسروں کے جان و مال اور عزت و آبرو کے لئے یا ملک کی سالمیت و سلامتی کے لئے خطرہ ہیں تو اس کے متعلق کھوج کرید کرنا اور ان سرگرمیوں کی اطلاع حکومت کو دینا۔ حکومت بذات خود بھی ایسے مشتبه افراد کی سرگرمیوں کی نگرانی کر سکتی ہے۔ اگر کسی شخص میں کوئی ذاتی برائی ہے تو اس کی پردہ پوشی کرنی چاہیے۔ لیکن اگر یہ برائی متعدی ہے تو پھر اس کی بذات خود یا کسی باختیار شخصیت یا ادارے کے ذریعہ اصلاح کی کوشش کرنا ضروری ہے۔

۳- غیبت کرنا یعنی کسی کی غیر موجودگی میں اس کی برائی کرنا۔ اگر یہ برائی فی الواقع اس شخص میں موجود ہے تو اس کا بیان کرنا غیبت ہے ورنہ بہتان ہے۔ ایک چونکا دینے والی تمثیل کے ذریعہ واضح کیا گیا کہ غیبت کا گناہ اتنا ہی برا ہے جیسے ایک مردہ بھائی کا گوشت نوچ نوچ کر کھانا جو اپنے دفاع پر قادر نہیں ہے۔

غیبت کی بعض جائز شکلیں حسب ذیل ہیں :

- i- ظالم کے خلاف مظلوم کی شکایات کرنا یا رپورٹ درج کروانا۔
- ii- اصلاح کی نیت سے کسی کی برائی ایسے شخص یا ادارے کے سامنے بیان کرنا جو اس کی اصلاح کی کوشش کر سکتا ہو۔

iii- عدالت میں کسی کے خلاف گواہی دینا تاکہ عدالت درست فیصلے تک پہنچ سکے۔

iv- ایسے افراد کے بارے میں تجسس کرنا اور اگر ان میں کوئی برائی ہے تو تحریر کرنا

جن کا نام کسی حدیث کے راویوں کی فہرست میں آتا ہے تاکہ کسی حدیث کے مقام و مرتبہ کا صحیح تعین کیا جاسکے۔

v- کسی آدمی نے کہیں نکاح کی نسبت قائم کرنی ہو یا کسی کے ساتھ کوئی معاہدہ کرنا ہو یا کسی کے پڑوس میں آباد ہونا ہو یا کسی کو امانت دینا ہو تو ایسے آدمی کو متعلقہ آدمی کا عیب محض اس نیت سے بتانا کہ وہ لاعلمی کی وجہ سے دھوکا نہ کھائے۔

vi- ایسے شخص کی بددیانتی کو بیان کرنا جو کاروبار یا لین دین کے معاملات میں سچا اور امین نہ ہو۔

vii- قومی رہنماؤں پر تنقید کرنا جن کے سیرت و کردار، آراء و خیالات اور فیصلوں کے اثرات اجتماعی معاملات پر پڑتے ہیں۔

آیت کے آخر میں امید دلائی گئی کہ اگر تم ان برائیوں سے باز آ جاؤ اور توبہ کر لو تو اللہ بھی تم پر نظر کرم فرمائے گا اور تمہیں معاف کر دے گا۔

☆ آیت: 13:

يَا أَيُّهَا النَّاسُ -- اے لوگو! -- إِنَّا خَلَقْنَاكُمْ مِنْ ذَكَرٍ وَأُنْثَى -- ہم نے تم کو ایک مرد اور ایک عورت سے پیدا کیا -- وَجَعَلْنَاكُمْ شُعُوبًا وَقَبَائِلَ -- اور تمہیں خاندانوں اور قبیلوں میں تقسیم کیا -- لَتَعَارَفُوا -- تاکہ تم ایک دوسرے کو شناخت کر سکو -- إِنَّ أَكْرَمَكُمْ عِنْدَ اللَّهِ أَتْقَى -- اور اللہ کے نزدیک تم میں زیادہ عزت والا وہ ہے جو زیادہ پرہیزگار ہے -- إِنَّ اللَّهَ عَلِيمٌ خَبِيرٌ -- بے شک اللہ سب کچھ جاننے والا اور باخبر ہے (1 3)

→ اس آیت میں خطاب ”يَا أَيُّهَا الَّذِينَ آمَنُوا“ کے بجائے ”يَا أَيُّهَا النَّاسُ“ سے

شروع ہوتا ہے۔ گویا اس آیت میں دی گئی ہدایت کا تعلق پوری نوع انسانی سے ہے۔ یہ آیت برزخی نوعیت کی ہے یعنی اس کا تعلق سورۃ کے دوسرے اور تیسرے دونوں حصوں سے ہے۔

اس آیت کا سورۃ کے دوسرے حصے سے تعلق یہ ہے کہ وہ مجلسی برائیاں جن سے ملت کی شیرازہ بندی متاثر ہوتی ہے عام طور پر ایک دوسرے کو حقیر سمجھنے کی وجہ سے کی جاتی ہیں۔ اس آیت میں فرمایا گیا کہ کوئی بھی انسان حقیر نہیں ہے۔ تمام انسان ایک خالق کی مخلوق اور ایک مرد اور عورت کی اولاد ہونے کے ناطے بالکل برابر اور ایک عالمگیر برادری کا حصہ ہیں۔

سورۃ کے تیسرے حصے کے اعتبار سے یہ آیت پوری نوع انسانی کے درمیان وحدت کی اساس فراہم کرتی ہے۔ انسان نے اجتماعیت کے میدان میں ارتقاء کرتے کرتے قبائلی نظام، پھر شہری حکومت اور اب ریاست کے تصور تک رسائی حاصل کر لی ہے۔ اب انسان شدت سے محسوس کر رہا ہے کہ اگر ایک عالمی ریاست (World State) قائم نہ ہوئی تو قوموں کے درمیان تصادم اور اس میں مہلک ہتھیاروں کے استعمال کی وجہ سے انسان ایک ہولناک تباہی سے دوچار ہو کر رہے گا۔ ذرائع ابلاغ کی ترقی نے آج پوری دنیا کو قریب کر کے فاصلوں کو بے معنی کر دیا ہے اور اس طرح ایک عالمی ریاست کے قیام کی راہ ہموار کر دی ہے۔ لیکن دلوں میں ایسے فاصلے ہیں جو اس سلسلہ میں سب سے بڑی رکاوٹ ہیں۔ یہ فاصلے مختلف اقوام کے درمیان رنگ، نسل اور زبان کی بنیاد پر نفرتوں کی صورت میں ہیں۔ یہ آیت اس رکاوٹ کو دور کرتی ہے اور مساوات انسانی کے لئے یہ اساس فراہم کرتی ہے کہ: ”تمام انسان ایک خالق کی مخلوق اور ایک ہی والدین کی اولاد ہونے کی وجہ سے برابر ہیں اور ایک عالمگیر برادری کے رشتہ میں منسلک ہیں۔“

رنگ، نسل اور زبان کی بنیاد پر تعصبات کو اسلام کے سوا کوئی نظریہ ختم نہیں کر سکتا۔ امریکہ میں گورے اور کالے کی تمیز، یورپی اقوام میں نسلی برتری کا زعم، یہودیوں کا تمام غیر یہودیوں کو حقارت سے جانور (Gentiles) سمجھنا اور ہندوؤں کے مذہب میں برہمن اور شودر کی تقسیم نے عالمی امن کو شدید خطرات سے دوچار کر دیا ہے۔ دشمنان اسلام بھی اس بات کو تسلیم کرتے ہیں کہ ان تعصبات کے خلاف کامیابی حاصل کرنے والے واحد انسان نبی کریمؐ ہیں۔ تاریخ میں پہلی مرتبہ انسانی حریت و اخوت و مساوات پر مبنی معاشرہ قائم کیا جناب نبی کریمؐ نے۔ حجۃ الوداع کے موقع پر آپؐ نے ارشاد فرمایا:

يَا أَيُّهَا النَّاسُ إِنَّ رَبَّكُمْ وَاحِدٌ وَآبَاكُمْ وَاحِدٌ أَلَا لَا فَضْلَ لِعَرَبِيٍّ
عَلَى عَجَمِيٍّ وَلَا لِعَجَمِيٍّ عَلَى عَرَبِيٍّ وَلَا أَسْوَدَ عَلَى أَحْمَرَ
وَلَا أَحْمَرَ عَلَى أَسْوَدَ إِلَّا بِالتَّقْوَى (مسند احمد)

”اے لوگو بے شک تمہارا رب بھی ایک ہے اور تمہارے والدین بھی ایک۔ سن لو! کوئی فضیلت نہیں ہے کسی عربی کو کسی عجمی پر اور نہ کسی عجمی کو کسی عربی پر اور نہ کسی کالے کو کسی گورے پر اور نہ کسی گورے کو کسی کالے پر۔ فضیلت کی بنیاد صرف تقویٰ ہے۔“

انسانوں میں ایک دوسرے پر برتری (The urge to dominate) کے حصول کا جذبہ فطری طور پر موجود ہے۔ اگر معاشرے میں برتری کی بنیاد دولت یا اقتدار نہ ہو بلکہ اخلاق و تقویٰ ہو تو انسانوں کے مابین مسابقت مثبت اور مفید (Productive) خطوط پر پروان چڑھتی ہے اور ایک صالح معاشرہ وجود میں آتا ہے۔ آیت کے دوسرے حصے میں کہا گیا کہ انسانوں کی مختلف گروہوں اور قبائل میں تقسیم محض تعارف یعنی پہچاننے کی سہولت کے لئے ہے۔ اللہ کے نزدیک صاحب عزت وہ ہے جو متقی ہے۔ تقویٰ کا تعلق ظاہر سے نہیں بلکہ باطن سے ہے۔ لہذا اللہ ہی بہتر

جانتا ہے کہ کس دل میں تقویٰ ہے اور کتنا ہے؟ اسی کے اعتبار سے آخرت میں انسان کا مرتبہ و مقام طے ہوگا۔

☆ آیت: 14:

قَالَتِ الْأَعْرَابُ آمَنَّا -- دیہاتی کہتے ہیں کہ ہم ایمان لے آئے -- قُلْ لَمْ تُوْمِنُوا -- کہہ دو کہ تم ایمان نہیں لائے -- وَلَكِنْ قُولُوا آسَلَمْنَا -- بلکہ یوں کہو کہ ہم اسلام لائے ہیں -- وَلَمَّا يَدْخُلِ الْإِيمَانُ فِي قُلُوبِكُمْ -- اور ایمان تو ابھی تمہارے دلوں میں داخل ہی نہیں ہوا -- وَإِنْ تُطِيعُوا اللَّهَ وَرَسُولَهُ -- اور اگر تم اللہ اور اس کے رسول کی فرماں برداری کرتے رہے -- لَا يَلِتْكُمْ مِنْ أَعْمَالِكُمْ شَيْئًا -- تو اللہ تمہارے اعمال میں سے کچھ کم نہیں کرے گا -- إِنَّ اللَّهَ غَفُورٌ رَحِيمٌ

بے شک اللہ بخشنے والا مہربان ہے (14)

یہ قرآن حکیم کی واحد آیت ہے جہاں اسلام اور ایمان کی اصطلاحات مقابل کے طور پر لائی گئی ہیں۔ چند نومسلموں کے ایمان کے دعوے کی نفی کی گئی لیکن ان کے اسلام کا اثبات کیا گیا۔ یہاں زبانی اقرار کو اسلام اور قلبی یقین کو ایمان کہا گیا ہے۔ اسلام عام ہے اور ہر مسلمان اس سے بہرور ہے لیکن ایمان خاص ہے اور یہ نعمت کسی کسی کو حاصل ہے۔ جن لوگوں کو یہ نعمت حاصل ہے ان کی کیفیت اگلی آیت میں بیان کی گئی ہے۔

قرآن حکیم میں دیگر مقامات پر اسلام کو ایمان کی مترادف اصطلاح کے طور پر بیان کیا گیا ہے (مثلاً البقرہ: 128، آل عمران: 67، الانعام: 25)۔
اسلام یعنی زبانی اقرار، قانونی ایمان ہے اور قلبی تصدیق، حقیقی ایمان۔ اللہ تعالیٰ ہر مسلمان کو حکم دیتے ہیں کہ وہ حقیقی ایمان حاصل کرے (النساء: 136)۔ البتہ اس

آیت میں اللہ کی شانِ غفاری و رحیمی کا اظہار ہے کہ اگر بغیر قلبی ایمان کے بھی اللہ اور رسول کی اطاعت کی جائے تو پورا پورا بدلہ ملے گا۔ اس کی وجہ یہ بھی ہے کہ استقامت کے ساتھ عمل کرنے سے دل میں ایمان پیدا ہوتا ہے۔

امام ابن تیمیہ کا قول ہے کہ اس آیت میں جن نومسلموں کا ذکر ہے نہ وہ مومن تھے اور نہ ہی منافق۔ ان کے مومن ہونے کی نفی اس آیت میں دو بار کی گئی۔ البتہ اگر وہ منافق ہوتے تو ان کے اعمال کی قبولیت کی نوید نہ دی جاتی۔ گویا وہ لوگ ایمان اور نفاق کے درمیان Zero Level کی کیفیت پر تھے۔

سورۃ کے موضوع کے اعتبار سے اس آیت سے یہ بات سامنے آتی ہے کہ اسلامی ریاست میں شہریت کی بنیاد اسلام پر ہے۔ ایمان ایک باطنی حقیقت ہے جسے دنیا میں جانچا یا ناپا نہیں جاسکتا۔ لہذا اسلامی ریاست میں شہری حقوق زبانی اقرار یعنی اسلام کی بنیاد پر حاصل ہو سکیں گے۔ اسلامی معاشرہ ایک نظریاتی معاشرہ ہے جس کی بنیاد رنگ، نسل یا زبان پر نہیں بلکہ صرف اور صرف اسلام پر ہے۔ لہذا اس ریاست کے شہری صرف مسلمان ہوں گے اور غیر مسلموں کو ذمی بن کر رہنا ہوگا (التوبہ: 29)۔ البتہ اسلامی معاشرے کا دیگر معاشروں سے تعلق برابری کا ہوگا جس کی بنیاد وحدت خالق اور وحدت والدین کے اصول پر ہوگی۔

☆ آیت: 15:

إِنَّمَا الْمُؤْمِنُونَ -- مومن تو بس وہ ہیں -- الَّذِينَ آمَنُوا بِاللَّهِ وَرَسُولِهِ -- جو اللہ اور اس کے رسول پر ایمان لائے -- ثُمَّ لَمْ يَرْتَابُوا -- پھر شک میں نہ پڑے -- وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ -- اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ -- أُولَئِكَ هُمُ الصَّادِقُونَ --

یہی لوگ سچے ہیں (15)

آیت 14 میں نو مسلموں کے اسلام کا اثبات اور ایمان کی نفی کی گئی۔ اب سوال یہ پیدا ہوا کہ ان لوگوں کی صفات کیا ہیں جو ایمان حقیقی سے بہرہ ور ہیں؟ یہ آیت اس سوال کا جواب دیتی ہے۔ اس آیت میں ایمان حقیقی کے دو ارکان بتائے گئے ہیں:

۱- باطن میں یقین قلبی یعنی انسان کی سوچ کا شک و تذبذب سے پاک ہو کر اللہ اور اس کے رسولؐ کی اطاعت کے لئے یکسو ہو جانا۔

۲- ظاہر میں جہاد فی سبیل اللہ یعنی مال و جان سے اللہ کے دین کے غلبے کے لئے جہاد کرنا۔

اس آیت میں بندہ مومن کی جامع و مانع تعریف بیان کر دی گئی ہے۔ آیت کے آغاز اور اختتام پر حصر کا اسلوب ہے۔ یعنی سچا مومن تو بس وہی ہے جو اللہ اور اس کے رسولؐ کی اطاعت کے لئے یکسو ہو اور مال اور جان سے ایسے نظام کے خلاف جہاد کرے جس میں اللہ کا دین غالب نہ ہو۔ اگر ایسا ہے تو ہم ایمان حقیقی کی دولت رکھتے ہیں جس کی بنیاد پر آخرت میں کامیابی کا فیصلہ ہوگا ورنہ ہم صرف قانونی مسلمان ہیں اور آخرت میں ہمیں ناکامی کے اندیشہ سے ڈرنا چاہئے۔

جہاد فی سبیل اللہ ایمان حقیقی کا رکن اور ایک اہم دینی فریضہ ہے جس پر علیحدہ سے گفتگو ہوگی۔ منتخب نصاب حصہ چہارم میں تو اوصی بالحق کے ذیل میں جہاد فی سبیل اللہ کے مختلف پہلو بھی زیر بحث آئیں گے۔

☆ آیات 16-18:

قُلْ أَتَعْلَمُونَ اللَّهَ بِدِينِكُمْ -- اُن سے کہو کہ کیا تم اللہ کو اپنی دین داری سے آگاہ کرتے ہو -- وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ -- اور اللہ جانتا ہے جو کچھ آسمانوں میں ہے اور جو کچھ زمین میں ہے -- وَاللَّهُ بِكُلِّ شَيْءٍ عَلِيمٌ -- اور اللہ ہر شے کا جاننے والا ہے (16) يَمُنُونَ عَلَيْكَ أَنْ أَسْلَمُوا

-- یہ لوگ تم پر احسان رکھتے ہیں کہ مسلمان ہو گئے ہیں -- قُلْ لَا تَمُنُوا عَلَيَّ إِسْلَامَكُمْ -- کہہ دو کہ اپنے مسلمان ہونے کا مجھ پر احسان نہ رکھو -- بَلِ اللَّهُ يَمُنُّ عَلَيْكُمْ -- بلکہ اللہ تم پر احسان رکھتا ہے -- أَنْ هَدَاكُمْ لِلْإِيمَانِ -- کہ اُس نے تمہیں ایمان کا راستہ دکھایا -- إِنْ كُنْتُمْ صَادِقِينَ -- اگر تم سچے ہو (17) إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ -- بے شک اللہ آسمانوں اور زمین کی پوشیدہ باتوں کو جانتا ہے

-- وَاللَّهُ بِصِيرَتِهِمْ بِمَا تَعْمَلُونَ -- اور دیکھتا ہے جو کچھ تم کر رہے

ہو (18)

ان آیات میں ان نو مسلموں کو مخاطب کر کے ایک اہم حقیقت بیان کی گئی جنہوں نے نبی کریمؐ پر اپنے قبول اسلام کا احسان جتلیا تھا۔ فرمایا گیا کہ کسی انسان کا مسلمان ہو جانا، اللہ یا نبی کریمؐ پر کوئی احسان نہیں بلکہ یہ تو اللہ کا اس انسان پر احسان ہے کہ اس نے اسے اسلام قبول کرنے کی توفیق عطا فرمائی۔ پھر اللہ نے تو اسلام سے آگے بڑھ کر ایمان کی طرف رہنمائی کی ہے۔ آخر میں فرمایا گیا کہ اللہ بذات خود جانتا ہے کہ کون اخلاص نیت سے اسلام لایا ہے اور کس کا دل ایمان حقیقی سے منور ہے۔

جہاد فی سبیل اللہ

☆ موضوع کی اہمیت :

سورہ حج آیت 78

اللہ تعالیٰ کا تاکید حکم

سورہ توبہ آیت 24

اللہ اور رسولؐ سے محبت کا عملی ثبوت

سورہ حجرات آیات 14 - 15

ایمان حقیقی کا جزو لازم

• ہدایت کے حصول کا یقینی ذریعہ سورہ عنکبوت آیت 69

• دردناک عذاب سے نجات کا ذریعہ سورہ صف آیات 10-11

☆ جہاد فی سبیل اللہ کا مفہوم:

لفظ جہاد کا مادہ ہے ج ہ د۔ جُہِدَ کے معنی ہیں کوشش کرنا (To Strive)

جہاد کے معنی ہیں کشاکش یعنی کوششوں کا باہم ٹکرانا (To Struggle against)

کَشَاكْشِ خَس و دریا ہے دیدنی کوثر

الْجُھ رہے ہیں زمانے سے چند دیوانے

”جہاد فی سبیل اللہ سے مراد ہے ایسی کشاکش جس کا مقصد

اللہ کے دین کی سر بلندی ہو“ (متفق علیہ)

☆ جہاد فی سبیل اللہ کی فرضیت:

جہاد فی سبیل اللہ یعنی اللہ کے دین کے غلبے کے لئے کوشش کرنا ہر مسلمان پر فرض

ہے کیوں کہ:

• اللہ کی زمین پر اللہ کے دین کا نفاذ حقوق اللہ میں سے ہے۔ ایسے لوگ کافر، مشرک

اور باغی ہیں جو اللہ کے نازل کردہ احکامات کے مطابق فیصلے نہیں کرتے۔

(المائدہ: 44، 45، 47)

• اللہ کے دین کا نفاذ حقوق العباد میں سے بھی ہے کیوں کہ عدل و انصاف صرف اور

صرف اللہ کے عطا کردہ نظام یعنی نظام خلافت کو قائم کرنے سے حاصل ہو سکتا ہے۔

لہذا بندوں کو ظلم و ستم سے بچانے کے لئے عدل کا علمبردار بن کر کھڑا ہونا ہماری

ذمہ داری ہے۔ (النساء: 135، المائدہ: 8)

☆ جہاد فی سبیل اللہ کے حوالے سے مغالطے:

1- جہاد کو صرف قتال یعنی جنگ کے معنی دے دیے گئے۔

2- جہاد کو محض قتال سمجھتے ہوئے فرض کفایہ قرار دے دیا گیا۔

3- مسلمانوں کی ہر جنگ کو جہاد فی سبیل اللہ قرار دے دیا گیا جس سے اس مقدس

اصطلاح کا تقدس بری طرح سے مجروح ہوا۔

☆ جہاد کی اقسام:

1- منفی جہاد: غلط مقاصد کے لئے یا ناجائز ذرائع کے ذریعہ

(لقمان: 15، النساء: 76)

2- مثبت جہاد:

i - بقائے ذات اور بقائے نسل کے لئے جہاد - جہادِ زندگانی

مجھے مسجد سے مکتب کی طرف تقدیر نے کھینچا

تنازع للبقاء کی آہنی زنجیر نے کھینچا

ii - حقوق یا آزادی کے لئے جہاد

iii - کسی نظریہ کی سر بلندی کے لئے جہاد - اعلیٰ ترین نظریے یعنی

دین اسلام کے غلبے کے لئے جہاد کو کہا جاتا ہے جہاد فی سبیل اللہ

☆ جہاد فی سبیل اللہ کی منازل:

1- ذاتی زندگی میں اللہ کی کامل بندگی کے لئے:

تین مراحل: i - نفس کے خلاف (یوسف: 53) افضل جہاد

ii - شیطان کے خلاف (فاطر: 6)

v - کسی انجمن یا ادارے سے وابستگی آل عمران: 104

3 - اللہ کے دین کے غلبہ کے لئے :

تین مراحل : i - صبر محض (Passive Resistance) النساء: 77

مخالفت کے جواب میں بدلہ نہ لینا لیکن اپنے موقف پر ڈٹے رہنا

ii - اقدام (Active Resistance) الحج: 39

مناسب قوت کی فراہمی پر نظامِ باطل کو چھیڑنا۔

iii - مسلح تصادم (Armed Conflict) البقرہ: 216

جنگ - قتال فی سبیل اللہ اعلىٰ جہاد

ذرائع : i - انفاقِ مال ii - بذلِ نفس

iii - منظم جماعت - حدیث میں پانچ باتوں کا حکم (ترمذی)

نوٹ : i - پہلی دو منزلوں کا جہاد اسی وقت جہاد فی سبیل اللہ ہوگا جب کہ تیسری منزل یعنی غلبہء دین کی جدوجہد پیش نظر ہو۔

ii - باطل نظام کے تحت زندگی بسر کرنا گناہ ہے جس کا کفارہ یہ ہے کہ اس

نظام کے خلاف اور غلبہء دین کے لئے مسلسل جدوجہد کی جائے۔

☆ جہاد فی سبیل اللہ کے ذرائع :

➤ دیگر ذرائع کے علاوہ، جہاد فی سبیل اللہ کی تمام منازل پر مال و جان دونوں سے جہاد

کرنا پڑتا ہے۔ اسی لئے قرآن حکیم میں 9 بار مال اور جان کے ساتھ جہاد فی سبیل

اللہ کا تذکرہ کیا گیا ہے۔

➤ ایک حدیث نبویؐ میں جہاد بالقلب، جہاد باللسان اور جہاد بالید کے الفاظ آئے

ہیں یعنی دل، زبان اور ہاتھ کو جہاد فی سبیل اللہ کے ذرائع قرار دیا گیا ہے :

iii - بگڑے ہوئے معاشرے کے خلاف (انعام: 116)

ذرائع : i - قرآن حکیم (مَوْعِظَةٌ - شِفَاءٌ لِّمَا فِي الصُّدُورِ) یونس: 57

ii - انفاقِ مال (تزکیہٴ نفس کے لئے) توبہ: 103

iii - بذلِ نفس - جان کھپانا (اطاعت و فرمانبرداری کے لئے)

iv - پاکیزہ ماحول سے وابستگی توبہ: 119

صحبتِ صالحِ تِرا صالحِ کند

صحبتِ طالحِ تِرا طالحِ کند

2 - دوسروں کو اللہ کی بندگی کی دعوت دینے کے لئے :

تین مراحل : سورہ نحل آیت 125 کی روشنی میں

i - معاشرے کی ذہین اقلیت تک ابلاغ کے لئے حکمت یعنی

دلائل کے ساتھ جہاد

ii - عوام الناس تک ابلاغ کے لئے موعظہ حسنہ یعنی پُرسوز

وعظ و نصیحت کے ساتھ جہاد

iii - اعتراضات کرنے والوں اور فتنے اٹھانے والوں کے خلاف

مجادلہ احسن یعنی عمدہ بحث و مباحثہ کے ساتھ جہاد

ذرائع : i - قرآن حکیم وَ جَاهِدْهُمْ بِهِ جِهَادًا كَبِيرًا الفرقان: 52

فَدَكِّرْ بِالْقُرْآنِ ، بَلِّغْ مَا نَزَلَ إِلَيْكَ ،

لِتُبَشِّرَ بِهِ ، لِيُنذِرَ بِهِ

ii - زبان / قلم (تقریر و تحریر)

iii - انفاقِ مال دین کے فروغ کے لئے مختلف ذرائع پر مال خرچ کرنا

iv - بذلِ نفس جان کھپانا دینی تعلیمات سیکھنے اور عام کرنے کے لئے

مَا مِنْ نَبِيٍّ بَعَثَهُ اللَّهُ فِي أُمَّتِهِ مِنْ قَبْلِي إِلَّا كَانَ لَهُ فِي أُمَّتِهِ حَوَارِيُّونَ وَ
 أَصْحَابٌ يَأْخُذُونَ بِسُنَّتِهِ وَيَقْتَدُونَ بِأَمْرِهِ ثُمَّ إِنَّهَا تَخْلُفُ مِنْ بَعْدِهِمْ
 خُلُوفٌ يَقُولُونَ مَا لَا يَفْعَلُونَ وَيَفْعَلُونَ مَا لَا يُؤْمَرُونَ فَمَنْ جَاهَدَهُمْ
 بِيَدِهِ فَهُوَ مُؤْمِنٌ وَمَنْ جَاهَدَهُمْ بِلِسَانِهِ فَهُوَ مُؤْمِنٌ وَمَنْ جَاهَدَهُمْ بِقَلْبِهِ
 فَهُوَ مُؤْمِنٌ وَ لَيْسَ وَرَاءَ ذَلِكَ مِنَ الْإِيمَانِ حَبَّةٌ خَرَدَلٍ (مسلم)

”اللہ تعالیٰ نے مجھ سے پہلے کسی امت میں کوئی نبی نہیں بھیجا مگر یہ کہ اس کے کچھ
 حواری اور صحابی ہوتے تھے جو اس نبی کی سنت پر عمل کرتے تھے اور اس کے
 احکامات کی پیروی کرتے تھے۔ پھر ان کے بعد ان کے جانشین ایسے لوگ بن
 جاتے ہیں جو کہتے وہ ہیں جو کرتے نہیں اور کرتے وہ ہیں جس کا حکم ہی نہیں دیا
 گیا۔ تو جو کوئی ان سے ہاتھ سے جہاد کرے گا وہ مومن شمار ہوگا اور جو کوئی ان سے
 زبان سے جہاد کرے گا وہ مومن شمار ہوگا اور جو کوئی ان سے دل سے جہاد کرے گا
 وہ مومن شمار ہوگا اور اس کے بعد تو رائی کے دانے کے برابر بھی ایمان نہیں۔“

☆ جہاد و قتال فی سبیل اللہ کا فرق :

جہاد عام ہے اور قتال خاص۔ جہاد کی اعلیٰ ترین صورت قتال ہے۔ جہاد ہر مسلمان پر
 ہر وقت فرض ہے جبکہ قتال عام حالات میں فرض کفایہ ہے (النساء: 95) اور نفیر عام
 کی صورت میں فرض ہے (التوبہ: 38 - 39)۔ نبی اکرمؐ کا ارشاد ہے :

الْجِهَادُ مَا ضَمِنْتُ بَعَثَنِي اللَّهُ إِلَيْهِ أَنْ يُقَاتِلَ أَخِرُ هَذِهِ الْأُمَّةِ الدَّجَالِ

جہاد جاری ہے اس وقت سے جب سے اللہ نے مجھے مبعوث کیا تھا اور یہ
 جاری رہے گا اس وقت تک جب کہ میری امت کا آخری حصہ دجال ہے
 جنگ کرے گا“ (ابوداؤد)

گویا جہاد تو نبی اکرمؐ کی بعثت کے آغاز ہی سے شروع ہو گیا اور پورے مکی
 دور میں بھی جاری رہا لیکن قتال یعنی مسلح تصادم کا آغاز بعثت سے پندرہ برس
 بعد یعنی 2 ہجری میں غزوہ بدر سے ہوا۔

☆ مسلح تصادم کے آغاز کے لئے شرائط :

- ایک امیر کی قیادت میں منظم جماعت کا قیام
- جماعت میں شامل فرائض نے اپنے سیرت و کردار کا اثر قائم کر دیا ہو۔
- جماعت نے معاشرے میں دعوت پہنچانے کا حق ادا کر دیا ہو۔
- اسباب کے حوالے سے فتح کا غالب امکان محسوس ہو (مشکل فیصلہ -- مکی دور
 میں مسلح تصادم کا آغاز کیوں نہیں کیا گیا)
- متحارب گروہ سے اگر کوئی معاہدہ ہے تو اسے علی الاعلان ختم کر دیا گیا ہو۔

(الانفال: 58، 72)

☆ جہاد فی سبیل اللہ کا اصل و اولین میدان :

ہر نبیؐ کی سنت ہے کہ جہاد فی سبیل اللہ کا اصل و اولین میدان اپنا علاقہ ہے۔ اگر
 وہاں غلبہ دین کی جدوجہد ممکن نہ ہو تب کہیں اور ہجرت کی جاسکتی ہے۔

☆ مسلح تصادم کے لئے مسلم معاشرہ میں دورِ حاضر کی مشکلات :

- باطل نظام کے محافظ کلمہ گو مسلمانوں سے مقابلہ
- کلمہ گو مسلمانوں سے تصادم کے لئے سخت شرائط :
- i- حکمران کھلم کھلا کفر کا نفاذ کر رہے ہوں۔
- ii- مناسب اسباب کی اس حد تک فراہمی کہ فتح کا غالب امکان محسوس ہو۔
- موجودہ دور میں اسباب یعنی ہتھیاروں اور عسکری تربیت کے اعتبار سے حکومت اور

عوام میں عدم توازن۔

☆ متبادل راستہ نہی عن المنکر بالید صبر محض کے انداز میں :

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ
فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ (مسلم)

”تم میں سے جو کوئی کسی برائی کو دیکھے اسے چاہیے کہ وہ اسے ہاتھ سے بدل دے، اگر اس کی طاقت نہ ہو تو زبان سے بدل دے اور اگر اس کی بھی قوت نہ ہو تو دل میں برا جانے اور یہ ایمان کا سب سے کم تر درجہ ہے۔“

موجودہ حالات میں مسلح تصادم کا متبادل ہے کسی منکر یا ظلم کے خلاف عدم تعاون اور سول نافرمانی کی پرامن تحریک اور اس منکر یا ظلم کے خاتمہ تک ہر تشدد برداشت کرتے ہوئے اہم وحساس مقامات کا منظم و پرامن گھیراؤ کرنا۔

☆ ممکنہ نتائج :

پرامن اور منظم احتجاج کے تین ممکنہ نتائج برآمد ہو سکتے ہیں :

1- حکومت ان مظاہروں کے نتیجے میں پسپائی اختیار کرے اور منکرات کے خاتمے اور حدود اللہ کے نفاذ کا آغاز کر دے۔ اس طرح انقلابی جماعت ایک ایک منکر کو ختم کروا کر حدود اللہ کا نفاذ کرواتی رہے گی اور پورا نظام درست ہونے تک یہ جدوجہد جاری رہے گی۔

2- حکومت انقلابی تحریک کو اپنے خلاف انا کا مسئلہ بنا لے اور اپنی بقاء اور مفادات کے تحفظ کے لئے تحریک کو مکمل طور پر کچلنے کا فیصلہ کرے۔ اس صورت میں حکومت پر قابض مفاد یافتہ طبقات، ریاست کی پولیس اور فوج کو اس تحریک کو کچلنے کے لئے بے دریغ استعمال کریں گے۔ اگر لوگ اللہ کی راہ میں قربانیاں حتیٰ کہ جان دینے پر

تیار ہوں اور ثابت قدمی سے میدان میں ڈٹے رہیں تو پولیس کتنوں کو گرفتار کرے گی اور کتنوں کو شہید کرے گی۔ بالآخر پولیس اور فوج جواب دے دے گی کہ یہ مظاہرین ہمارے ہی ہم مذہب اور ہم وطن ہیں۔ یہ کسی ذاتی غرض سے نہیں بلکہ اللہ کے دین کی سر بلندی اور اس کے نفاذ کے لئے اپنی جانوں کا نذرانہ پیش کرنے کے لئے نکلے ہیں۔ نتیجہ یہ نکلے گا کہ حکومت کا تختہ الٹ جائے گا اور ان شاء اللہ انقلابی تحریک کامیابی سے ہمکنار ہوگی۔

3- اگر حکومت وقت اس تحریک کو کچلنے میں کامیاب ہو جائے، تو جن لوگوں نے اس راستے میں جانیں دی ہوں گی، ان کی قربانیاں ہرگز ضائع نہیں ہوں گی۔ ان شاء اللہ وہ اجر عظیم اور فوز کبیر سے نوازے جائیں گے۔ ان شاء اللہ انہی جاثاروں اور سرفروشوں کے خون اور ہڈیوں کی کھاد سے جلدیابدیر کوئی نئی اسلامی انقلابی تحریک ابھرے گی جو طاعونِ قتل، استحصالی اور جاہلانہ نظام کو لاکارے گی اور وہ وقت آ کر رہے گا جس کی خبر نبی اکرمؐ نے دی ہے کہ پورے کرہ ارضی پر اللہ کا دین اسی طرح غالب ہو کر رہے گا جس طرح آپؐ کی حیات طیبہ میں جزیرہ نمائے عرب پر غالب ہوا تھا:

شب گریزاں ہوگی آخر جلوہ خورشید سے
یہ چمن معمور ہوگا نعمہ توحید سے